

سلسلہ  
مواعظ حسنہ  
نمبر ۸۲

# اولیاء اللہ کی پہچان



شیخ العرب عارف بالندم مجدد زمانہ حضرت اقدس مولانا شاہ حکیم محمد سید اختر صاحب مدظلہ العالی

خانقاہ امدادیہ اہل ترقیہ کلکتہ اقبال کراچی



حلسہ موعظہ سنہ نمبر ۸۴

# اولیاء اللہ کی پہچان

شیخ العرب عارف باللہ محمد زوانہ  
والعجمہ عارف باللہ محمد زوانہ

حضرت اقدس مولانا شاہ حکیم محمد اختر صاحب مدظلہ العالی

حسبہ ایت و ارشاد

تخلیق الامت حضرت اقدس مولانا شاہ حکیم محمد اختر صاحب مدظلہ العالی

پہ فیض صحبت ابرار اور صحبت سے  
 جو میں نشر کرتا ہوں خزانے تیرے نازوں کے

محبت تیرا سچے شریں تیرے نازوں کے  
 جو میں نشر کرتا ہوں خزانے تیرے نازوں کے

## \* انتساب \*

\*  
 حکیم الذکر عارف بختیاری نے حضرت اقدس مولانا شاہ حکیم محمد بخش صاحب مدظلہ العالی کے  
 کے ارشاد کے مطابق حضرت والا رحمۃ اللہ علیہ کی جملہ تصانیف و تالیفات

محل اشرف حضرت مولانا شاہ ابرار الحق صاحب مدظلہ العالی

اور

\*  
 حضرت اقدس مولانا شاہ عبد الغنی صاحب مدظلہ العالی

اور

\*  
 حضرت مولانا شاہ محمد احمد صاحب مدظلہ العالی

کی

\*  
 صحبتوں کے فیوض و برکات کا مجموعہ ہیں

## ضروری تفصیل

- وعظ : اولیاء اللہ کی پہچان
- واعظ : عارف باللہ مجدد زمانہ حضرت مولانا شاہ حکیم محمد اختر صاحب رحمۃ اللہ علیہ
- تاریخ وعظ : ۲۶ جمادی الثانی ۱۴۱۳ھ مطابق ۱۱ دسمبر ۱۹۹۳ء بروز ہفتہ
- مقام : جامع مسجد چائنگام، بنگلہ دیش
- مرتب : حضرت سید عشرت جمیل میر صاحب مدظلہ (خلیفہ مجاہدیت حضرت والا رحمۃ اللہ علیہ)
- تاریخ اشاعت : ۲ شعبان المعظم ۱۴۳۶ھ مطابق ۲۱ مئی ۲۰۱۵ء بروز جمعرات
- زیر اہتمام : شعبہ نشر و اشاعت، خانقاہ امدادیہ اشرفیہ، گلشن اقبال، بلاک ۲، کراچی
- پوسٹ بکس: 11182 رابطہ: +92.21.34972080، +92.316.7771051
- ای میل: [khanqah.ashrafia@gmail.com](mailto:khanqah.ashrafia@gmail.com)
- ناشر : کتب خانہ مظہری، گلشن اقبال، بلاک نمبر ۲، کراچی، پاکستان

### قارئین و مجاہدین سے گزارش

خانقاہ امدادیہ اشرفیہ کراچی اپنی زیر نگرانی شیخ العرب والجم عارف باللہ حضرت اقدس مولانا شاہ حکیم محمد اختر صاحب نور اللہ مرقدہ کی شایع کردہ تمام کتابوں کی ان کی طرف منسوب ہونے کی ضمانت دیتا ہے۔ خانقاہ امدادیہ اشرفیہ کی تحریری اجازت کے بغیر شایع ہونے والی کسی بھی تحریر کے مستند اور حضرت والا رحمۃ اللہ علیہ کی طرف منسوب ہونے کی ذمہ داری خانقاہ امدادیہ اشرفیہ کی نہیں۔

اس بات کی حتی الوسع کوشش کی جاتی ہے کہ شیخ العرب والجم عارف باللہ مجدد زمانہ حضرت اقدس مولانا شاہ حکیم محمد اختر صاحب نور اللہ مرقدہ کی کتابوں کی طباعت اور پروف ریڈنگ معیاری ہو۔ الحمد للہ! اس کام کی نگرانی کے لیے خانقاہ امدادیہ اشرفیہ کے شعبہ نشر و اشاعت میں مختلف علماء اور ماہرین دینی جذبے اور لگن کے ساتھ اپنی خدمات سرانجام دے رہے ہیں۔ اس کے باوجود کوئی غلطی نظر آئے تو ازراہ کرم مطلع فرمائیں تاکہ آئندہ اشاعت میں درست ہو کر آپ کے لیے صدقہ جاریہ ہو سکے۔

(مولانا) محمد اسماعیل

نمبرہ و خلیفہ مجاہدیت حضرت والا رحمۃ اللہ علیہ  
ناظم شعبہ نشر و اشاعت، خانقاہ امدادیہ اشرفیہ

## عنوانات

- ۵..... عرض مرتب
- ۶..... مثنوی میں پیر چنگی کے جذب کا واقعہ
- ۸..... دنیا کی فنایت
- ۹..... راحت میں اللہ کو یاد رکھنے کا انعام
- ۱۰..... اللہ و رسول کا پیارا بننے کا طریقہ
- ۱۰..... اتباع سنت کا اہتمام
- ۱۲..... شیخ حماد کا حضرت سفیان ثوری کو عاشقانہ جواب
- ۱۳..... دخول مسجد کی دعا کا راز
- ۱۴..... بچپن ہی سے اللہ تعالیٰ کی تلاش
- ۱۵..... تلاش کرنے سے اولیاء اللہ مل جاتے ہیں
- ۱۶..... حضرت حافظ شیرازی کا واقعہ
- ۱۷..... شیخ عبد القادر جیلانی کا ارشاد
- ۱۸..... سچے اللہ والے کی علامت
- ۱۹..... سنت کے خلاف چلنے والا ہرگز ولی اللہ نہیں ہو سکتا
- ۲۰..... خواجہ حسن بصری کو حضرت عمر رضی اللہ عنہ کی دعا اور اس کے معانی
- ۲۱..... داڑھی کو بڑھانے اور مونچھوں کو کٹانے کا حکم
- ۲۲..... داڑھی کا وجوب اور اہمیت
- ۲۴..... بیویوں کے ساتھ نرمی کیجیے
- ۲۵..... سنت کے خلاف چل کر کوئی ولی اللہ نہیں بن سکتا
- ۲۶..... خواجہ حسن بصری اور غلام کا واقعہ
- ۲۷..... حضرت بایزید بسطامی کی بے نفسی کا واقعہ
- ۳۰..... سلطان ابراہیم ابن ادہم کی کرامت
- ۳۴..... پیر چنگی کے قصے میں کیا سبق ہے؟
- ۳۵..... ہدایت کے معنی
- ۳۶..... شرح صدر کے معنی
- ۳۸..... شرح صدر کی علامات
- ۴۰..... ایک خاص وظیفہ

## عرض مرتب

پیش نظر وعظ مرشدی و مولائی شیخ العرب والعم عارف باللہ حضرت مولانا شاہ حکیم محمد اختر صاحب دامت برکاتہم و ادام اللہ ظلہم کا وہ عظیم الشان وعظ ہے جو بنگلہ دیش کے شہر چائگام کی جامع مسجد میں ۲۶ جمادی الثانی ۱۴۱۲ھ مطابق ۱۱ دسمبر ۱۹۹۳ء بروز ہفتہ کو ہوا جہاں لوگ نادانی سے ہمارے اکابر سے عقیدت نہیں رکھتے تھے۔ جب حضرت نے بیان شروع فرمایا تو مسجد میں تقریباً دس ہزار کا مجمع تھا۔ حضور صلی اللہ علیہ وسلم کی محبت اور اتباع سنت اور اولیاء اللہ کی عظمت پر ایسا درد انگیز بیان ان سامعین نے کہاں سنا تھا، پورا مجمع اشکبار تھا۔ بعد میں معلوم ہوا کہ لوگ کہہ رہے تھے کہ کون کہتا ہے کہ یہ محبت رسول نہیں ہیں؟ یہ تو اصلی محبت رسول ہیں، جو ان کا مسلک ہے وہی ہمارا مسلک ہے۔

اللہ تعالیٰ حضرت والا کا سایہ عاطفت ہمارے سروں پر سلامت رکھے، حضرت والا کی مساعی جیلہ کو قبول فرمائے اور قیامت تک صدقہ جاریہ بنائے۔

**اٰمِيْنَ يَا رَبَّ الْعٰلَمِيْنَ بِحُرْمَةِ سَيِّدِ الْمُرْسَلِيْنَ عَلَيْهِ الصَّلٰوةُ وَالتَّسْلِيْمُ**

یکے از خدام

عارف باللہ حضرت مولانا شاہ حکیم محمد اختر صاحب دامت برکاتہم



نقش قدم نبی کے ہیں جنت کے راستے  
اللہ سے بلا تے ہیں سنت کے راستے





# اولیاء اللہ کی پہچان

أَلْحَمْدُ لِلَّهِ وَكَفَى وَسَلَامٌ عَلَى عِبَادِهِ الَّذِينَ اصْطَفَى، أَمَا بَعْدُ

فَاعُوذُ بِاللَّهِ مِنَ الشَّيْطَانِ الرَّجِيمِ

بِسْمِ اللَّهِ الرَّحْمَنِ الرَّحِيمِ

فَمَنْ يُرِدِ اللَّهُ أَنْ يَهْدِيَهُ يَشْرَحْ صَدْرَهُ لِلْإِسْلَامِ

سن لے اے دوست جب ایام بھلے آتے ہیں

گھات ملنے کی وہ خود آپ ہی بتلاتے ہیں

اللہ تعالیٰ جس بندے کو اپنا ولی بنانا چاہتے ہیں، اپنا دوست بنانا چاہتے ہیں تو اس کے لیے غیب سے ایسے اسباب پیدا فرماتے ہیں کہ وہ خود حیرت زدہ رہ جاتا ہے کہ یا اللہ! میں پہلے کیا تھا اور اب کیا سے کیا ہو گیا ہوں! اور دل میں اللہ تعالیٰ کی طرف ایک کشش اور جذب محسوس کرتا ہے، اللہ تعالیٰ نے اس کو شانِ جذب سے تعبیر فرمایا ہے۔

## منشوی میں پیر چنگی کے جذب کا واقعہ

مولانا رومی رحمۃ اللہ علیہ فرماتے ہیں کہ ایک بڑھا چنگ بجا کر گانا گایا کرتا تھا، اسی وجہ سے اس کا نام پیر چنگی پڑ گیا تھا، اس کی آواز بہت اچھی تھی، جب اپنا چنگ بجا کر گانا گاتا تو جوان، بوڑھے، بچے سب کی طرف سے اس کو خوب حلوہ اور پیسہ ملتا تھا لیکن جب بڑھا ہو گیا اور اس کی آواز خراب ہو گئی تو جتنے عاشق آواز تھے سب بھاگ نکلے یہاں تک کہ اس کو فاقوں کی نوبت آگئی اور وہ بھوکوں مرنے لگا تب اس نے کہا کہ دنیا بہت بے وفا ہے، دنیا والوں نے ہم کو



سخت دھوکا دیا، کاش! ہم اس گناہ کو نہ کرتے اور اپنے پیدا کرنے والے اللہ کو یاد کرتے تو اللہ تعالیٰ ہمیں دنیا میں بھی آرام سے رکھتا اور آخرت میں بھی آرام سے رکھتا، لہذا وہ مخلوق سے دور مدینہ پاک کے قبرستان جنت البقیع میں ایک ٹوٹی پھوٹی قبر میں لیٹ گیا پھر اس نے اللہ تعالیٰ کو سنانا شروع کیا اور اللہ سے یوں کہا کہ اے اللہ! جب میری آواز اچھی تھی تو آپ کی مخلوق بوڑھے، بچے، جوان سب مجھ پر قربان ہوتے تھے، مجھ کو حلوہ کھلاتے تھے اور پیسہ دیتے تھے، اب جب آواز خراب ہو گئی تو ساری دنیا نے مجھ کو چھوڑ دیا لیکن اگر کسی کا بیٹا لنگڑا، لولا، اندھا، بہرا ہوتا ہے تو چاہے ساری دنیا اس کو چھوڑ دے لیکن ماں باپ اس کو نہیں چھوڑتے، جب ماں باپ کی محبت میں یہ اثر ہے کہ اپنے لنگڑے، لولے، اندھے بچے کو بہ نسبت تندرست بچے کے ہر وقت پیار سے دیکھتے ہیں، ہر وقت اس کے لیے فکر مند رہتے ہیں کیوں کہ ماں باپ یہ سمجھتے ہیں کہ تندرست بچہ تو اپنا کھا کمالے گا لیکن لولے لنگڑے معذور بچے کے لیے ماں باپ کوئی بلڈنگ کرایہ پر وقف کر دیتے ہیں کہ ہمارا یہ بچہ کسی کام کا نہیں ہے لہذا اس کے لیے کچھ کرو، ایسا نہ ہو کہ بے چارہ بھوکوں مر جائے تو اے خدا! ماں باپ کی محبت آپ کی محبت کی ادنیٰ بھیک ہے۔ مولانا رومی رحمۃ اللہ علیہ فرماتے ہیں۔

مادراں را مہر من آمو ختم

چوں بود شمعے کہ من افرو ختم

اے دنیا والو! ماؤں کو محبت کرنا میں نے سکھایا ہے، اگر میں ماں کے دل میں اولاد کی محبت نہ رکھوں تو ساری دنیا کو اپنے بچوں سے پیار کرنا بھی نہ آئے، پھر میری محبت اور میری رحمت کا کیا عالم ہو گا! اس دنیا میں اللہ تعالیٰ کی رحمت کا صرف ایک حصہ نازل ہوا ہے باقی ناولے حصے اللہ تعالیٰ کے پاس ہیں، اس ایک حصہ رحمت کا اثر یہ ہے کہ حضرت آدم علیہ السلام سے لے کر قیامت تک ہر آدمی اپنی اولاد پر مہربان ہے، اپنے بال بچوں سے محبت کرتا ہے جہاں کہیں بھی آپ رحمت، مہربانی اور محبت دیکھیں گے وہ سب اسی ایک بٹا سو حصے کا کرشمہ اور ظہور ہے، اللہ تعالیٰ باقی ناولے حصہ رحمت قیامت کے دن ظاہر فرمائیں گے، پھر اللہ تعالیٰ کی بخشش اور رحمت کا کیا عالم ہو گا۔





امام ابو حنیفہ رحمۃ اللہ علیہ کے استاذ شیخ حماد رحمۃ اللہ علیہ حضرت سفیان ثوری رحمۃ اللہ علیہ کی عیادت کو تشریف لے گئے۔ ہم لوگ حنفی ہیں اس لیے سوچئے کہ امام ابو حنیفہ رحمۃ اللہ علیہ کا استاذ کتنا بڑا محدث اور کتنا بڑا اللہ والا ہو گا حضرت سفیان ثوری رحمۃ اللہ علیہ بھی بہت بڑے بزرگ، ولی اللہ اور تابعی تھے اور تابعی اس شخص کو کہتے ہیں جس نے صحابی کا دیدار کیا ہو اور صحابی اس کو کہتے ہیں جس نے نبی صلی اللہ تعالیٰ علیہ وسلم کا دیدار کیا ہو اور سید الانبیاء اس کو کہتے ہیں جس نے خدا کو دیکھا ہو اسی لیے قیامت تک اب کوئی صحابی نہیں ہو سکتا کیوں کہ جس سید الانبیاء نے معراج میں اللہ کو دیکھا تھا اب خدا کو دیکھنے والی وہ آنکھ قیامت تک نہیں مل سکتی لہذا کوئی صحابی کا درجہ نہیں پاسکتا کیوں کہ نبوت کا دروازہ بند ہو چکا ہے لیکن ولایت کا دروازہ کھلا ہوا ہے، اللہ تعالیٰ قیامت تک بڑے بڑے ولی اللہ پیدا کرتا رہے گا۔ اگر ہم بھی تھوڑی سی محنت کر لیں تو ولی اللہ ہو کر دنیا سے جائیں گے۔

## دنیا کی فنایت

مرنا تو ہم سب کو ہے ہی، کیا اس مجمع میں کوئی شخص ہے جو یہ کہہ دے کہ ہم کو مرنا نہیں ہے؟ مجلس میں کوئی ایسا شخص ہے جو کہہ دے کہ اسے موت نہیں آئے گی؟ ہر ایک کو موت آکر رہے گی اور اسے اپنا کاروبار، اپنی کار اور اپنا گھر بار سب یہیں چھوڑ کر جانا پڑے گا یہاں تک کہ اس کا لباس بھی اتار لیا جائے گا، گھڑی بھی اتار لی جائے گی، ٹوپی بھی اتار لی جائے گی اور کفن میں لپیٹ کر قبر میں ڈال دیا جائے گا تب پتا چلے گا کہ دنیا کیا چیز ہے؟ اس پر مجھے اپنا ایک شعر یاد آیا جو دنیا کی حقیقت پر میں نے کہا تھا۔

یوں تو دنیا دیکھنے میں کس قدر خوش رنگ تھی

قبر میں جاتے ہی دنیا کی حقیقت کھل گئی

اختر نے ایک کتاب میں حضور صلی اللہ علیہ وسلم کی ایک سو پچاسی حدیثوں کا ترجمہ کیا ہے جس کا نام ہے ”حضور صلی اللہ علیہ وسلم کی نظر میں دنیا کی حقیقت“ اس کے ٹائٹل پر میرا یہ شعر لکھا ہوا ہے۔ جب مردہ زمین کے نیچے جاتا ہے خواہ وہ بڑے سے بڑا سیٹھ ہو، وزیر اعظم ہو، بڑا مال دار



ہو، مولانا ہو، کوئی بھی ہو جب قبر میں اُتارا جاتا ہے تو بزبانِ حال وہ یہ شعر پڑھتا ہوا جاتا ہے

شکریہ اے قبر تک پہنچانے والو شکریہ  
اب اکیلے ہی چلے جائیں گے اس منزل سے ہم

اور

دبا کے قبر میں سب چل دیے دعا نہ سلام  
ذرا سی دیر میں کیا ہو گیا زمانے کو

بیوی بھی اپنے بچوں سے کہتی ہے کہ جلدی سے اپنے بابا کو قبرستان پہنچاؤ، جس مکان کے بنانے میں کتنی نمازیں چھوڑیں، کتنا حرام کمایا، خدا کی کتنی نافرمانی کی اسی مکان سے اب بیوی بچے اس کو نکالتے ہیں، کہتے ہیں کہ جلدی نکالو۔ اسی لیے ایک بزرگ نے بڑی عمدہ بات کہی کہ اپنے بال بچوں کی فکر مت کرو، انہیں اللہ والا بنا دو، اگر بچے اللہ والے ہوں گے تو اللہ خود ان کی فکر کرے گا، اور اگر نالائق شرابی کبابی زانی ہوئے تو تمہارا مال ان کی بد معاشی پر خرچ ہو گا اور تمہارا گناہ بڑھ جائے گا۔

## راحت میں اللہ کو یاد رکھنے کا انعام

حضرت مولانا جلال الدین رومی رحمۃ اللہ علیہ فرماتے ہیں کہ جب انسان دنیا سے عاجز ہو جاتا ہے پھر اللہ ہی اللہ نظر آتا ہے مگر مبارک وہ بندے ہیں جو شکھ میں خدا کو یاد رکھیں۔ سرورِ عالم سید الانبیاء محمد رسول اللہ صلی اللہ تعالیٰ علیہ وسلم فرماتے ہیں **أَذْكُرُوا اللَّهَ فِي الرَّخَاءِ يَذْكُرْكُمْ فِي الشَّدَاةِ** جب تندرستی اچھی ہو، خوب جوانی چڑھی ہوئی ہو، پیٹ میں بریانی کباب داخل ہو رہے ہوں، اس وقت حالتِ آرام میں اللہ کو یاد رکھو تو پھر جب تم تکلیف میں ہو گے تو خدا تمہیں یاد رکھے گا، لیکن ہمارا معاملہ یہ ہے کہ جب تک طاقت رہتی ہے، جوانی چڑھی ہوئی ہے تو کسی کی ماں بہن بیٹی جو سامنے آئے اس کو دیکھتے ہیں، لیکن اگر ابھی کینسر ہو جائے، گردے بے کار ہو جائیں، ڈاکٹروں کا بورڈ یہ فیصلہ کر دے کہ اب آپ نہیں بچیں



گے تو پھر اللہ ہی یاد آئے گا، ہر ولی اللہ اور ہر بزرگ سے کہو گے کہ دعا کیجیے کہ اللہ ہم کو تندرستی دے دے، ہمارے بچنے کی کوئی امید نہیں ہے کیوں کہ ڈاکٹروں کے بورڈ نے فیصلہ کر دیا ہے کہ آپ کو بلڈ کینسر ہو گیا ہے۔ بتاؤ! اس وقت گناہ چھوڑتے ہو یا نہیں؟ تو جو گناہ مجبوراً ڈکھ میں چھوڑے اس سے بہتر ہے کہ ہم حالتِ صحت اور طاقت میں اللہ کی نافرمانی چھوڑ دیں تاکہ ڈکھ میں اللہ ہمیں یاد رکھے اور نظرِ رحمت فرمائے۔

## اللہ و رسول کا پیارا بننے کا طریقہ

میں آپ حضرات سے پوچھتا ہوں کہ مردہ کبھی گناہ کر سکتا ہے؟ اگر چائنگام کی سڑک پر حسین سے حسین فلم ایکٹریس کھڑی ہو تو کیا وہ کفن ہٹا کر دیکھ سکتا ہے؟ مرنے کے بعد تو سب گناہ چھوٹ جائیں گے لیکن مرنے کے بعد گناہ چھوڑنے سے وہ متقی اور ولی اللہ نہیں ہو گا کیوں کہ موت کے بعد گناہ کرنے کی طاقت ہی نہیں رہے گی، جیتے جی زندگی میں گناہ کی طاقت رکھتے ہوئے اس طاقت کو اپنے مالک پر فدا کرو، اپنے اللہ پر قربان کرو، سرورِ عالم صلی اللہ تعالیٰ علیہ وسلم کے نقشِ قدم پر چلو تو ان شاء اللہ تعالیٰ ولی اللہ ہو جاؤ گے۔ اس پر میرا ایک شعر ہے۔

نقشِ قدمِ نبی کے ہیں جنت کے راستے

اللہ سے ملاتے ہیں سنت کے راستے

سرورِ عالم صلی اللہ علیہ وسلم کے نقشِ قدم پر چلنے سے جنت ملے گی، آپ صلی اللہ علیہ وسلم اللہ تعالیٰ کے اتنے پیارے ہیں کہ ان کی راہ پر ہم چل پڑیں تو ہم بھی اللہ کے پیارے ہو جائیں گے۔ اللہ تعالیٰ قرآنِ پاک میں اعلان فرما رہے ہیں کہ اے محمد! آپ اعلان کر دیں کہ جو اللہ سے پیار کرنا چاہتے ہیں، خدا سے محبت کرنا چاہتے ہیں **فَاتَّبِعُونِي** وہ میرے نقشِ قدم پر چلیں، سنت کے مطابق زندگی گزاریں **يُحِبِّبْكُمْ اللَّهُ** تو اللہ تمہیں بھی پیار کر لے گا یعنی اس آیت میں یہ بتا دیا گیا ہے کہ اللہ کے نبی صلی اللہ تعالیٰ علیہ وسلم اتنے پیارے ہیں کہ ان کے نقشِ قدم پر چلنے والا بندہ بھی اللہ کا پیارا ہو جاتا ہے۔

## اتباعِ سنت کا اہتمام

مثال کے طور پر ایک شخص مسجد میں بایاں پیر پہلے داخل کر دیتا ہے تو سنت کے



خلاف ہے یا نہیں؟ حضور صلی اللہ تعالیٰ علیہ وسلم کا کیا حکم ہے؟ مشکوٰۃ شریف کی روایت کے مطابق مسجد میں داخل ہونے کی پانچ سنتیں ہیں جن کا علم کم لوگوں کو ہے: نمبر ۱۔ **بِسْمِ اللّٰهِ** پڑھو۔ نمبر ۲۔ حضور صلی اللہ تعالیٰ علیہ وسلم پر درود شریف پڑھو۔ خود حضور صلی اللہ تعالیٰ علیہ وسلم جب مسجد میں قدم رکھتے تھے تو **بِسْمِ اللّٰهِ** بھی پڑھتے تھے اور اپنے اوپر خود درود پڑھتے تھے۔ پیغمبر کو بھی یہ حکم ہے کہ اپنے اوپر درود بھیجے **يَا أَيُّهَا الَّذِينَ آمَنُوا** میں نبی بھی داخل ہے۔ لہذا مسجد میں داخل ہونے کی دوسری سنت کیا ہے؟ حضور صلی اللہ تعالیٰ علیہ وسلم پر ان الفاظ سے درود شریف پڑھیے: **الصلوة والسلام على رسول الله** اس کا مطلب یہ ہے کہ اور سلام نازل ہو ہمارے پیارے رسول اللہ صلی اللہ تعالیٰ علیہ وسلم پر، اس کے بعد داہنا پیر مسجد میں رکھو اور یہ دعا پڑھو **اللّٰهُمَّ افْتَحْ لِيْ اَبْوَابَ رَحْمَتِكَ** اے اللہ! آپ ہمارے لیے رحمت کے دروازے کھول دیں، اس کے بعد اعتکاف کی نیت کر لو کہ یا اللہ! جب تک ہم مسجد میں ہیں سنت اعتکاف کی نیت کرتے ہیں۔ جب مسجد سے نکلنا ہو تو پہلے بایاں پیر نکالے اور پھر پڑھیے **الصلوة والسلام على رسول الله** اور بایاں پیر نکال کر یہ دعا پڑھیے **اللّٰهُمَّ اِنِّىْ اَسْئَلُكَ مِنْ فَضْلِكَ** اے اللہ! میں آپ سے سوال کرتا ہوں آپ کی مہربانی کا اور آپ سے روزی مانگتا ہوں، یہاں فضل کے معنی روزی کے ہیں چنانچہ جمعہ سے متعلق اللہ تعالیٰ کا فرمان ہے کہ جب نماز جمعہ ہو جائے تو **فانتشروا في الارض وابتغوا من فضل الله** اب زمین میں پھیل جاؤ اور اللہ کا رزق تلاش کرو۔ جمعہ کی اذان کے بعد خرید و فروخت سب حرام ہے، یہ حکم صرف جمعہ کی اذان کا ہے باقی دنوں کی اذان کا یہ حکم نہیں ہے لیکن جمعہ کی اذان کا حکم ہے کہ اگر کسی نے کیلا اٹھایا کہ لاؤ ایک درجن دے دو لیکن جمعہ کی اذان کی آواز آگئی تو کیلا رکھ دے اور اس کا پیسہ واپس کر دے، اب اگر بیع و شراء کرتا ہے تو حرام ہے اور نماز جمعہ کے بعد یہاں **فانتشروا** کا امر اباحت کے لیے ہے، واجب نہیں ہے یعنی نماز جمعہ کے بعد روزی تلاش کرنا مباح ہے واجب نہیں ہے کہ ہر شخص روزی کی تلاش میں نکل جائے۔

تفسیر روح المعانی میں علامہ آلوسی رحمۃ اللہ علیہ السید محمود بغدادی مفتی بغداد جو



انتہائی غریب طالب علم تھے اور اپنے متعلق فرماتے ہیں کہ میں اتنا غریب تھا کہ چاند کی روشنی میں پڑھتا تھا، اتنا پیسہ نہیں تھا کہ تیل کا چراغ جلا لوں، اللہ تعالیٰ گدڑی میں لعل رکھ دیتا ہے، بعد میں یہ اتنے بڑے مفسر ہوئے کہ مال داروں کے بچے ان کی جوتیاں اٹھاتے تھے وہ علامہ آلوسی رحمۃ اللہ علیہ فرماتے ہیں کہ یہاں امر اباحت کے لیے ہے <sup>۱</sup> یعنی جائز ہے کہ اب جاؤ دکان کھولو کیوں کہ جمعہ کی اذان کے بعد اللہ نے خرید و فروخت حرام کر دی تھی تو نماز جمعہ کے بعد **وَابْتَغُوا مِنْ فَضْلِ اللَّهِ** سے خرید و فروخت کو جائز کر دیا کہ اب اللہ کا رزق تلاش کرو چوں کہ نماز کے بعد انسان کو اپنے پیٹ کا بھی انتظام کرنا ہوتا ہے تو اللہ تعالیٰ نے بذریعہ پیارے نبی حضرت محمد صلی اللہ تعالیٰ علیہ وسلم ہمیں یہ سنت سکھادی کہ جب مسجد سے نکلو تو اب اپنا رزق ہم سے مانگو کہ اے اللہ! ہم نماز پڑھ چکے، آپ کا حکم مان چکے، اب ہم کو چائے بھی دیں، روٹی بھی دیں کیوں کہ پیٹ بھی تو آپ ہی نے دیا ہے، لہذا اب پنتھابھات مانگو، چاہے شامی کباب مانگو جو چاہو مانگو لیکن اللہ جو دے اس پر راضی رہو۔

اب خواجہ حسن بصری رحمۃ اللہ علیہ کا ایک واقعہ سناتا ہوں مگر اس سے پہلے یہ عرض کر دوں کہ مسجد میں داخل ہوتے وقت حضور صلی اللہ تعالیٰ علیہ وسلم نے رحمت کا سوال کیوں سکھایا؟ اس سنت میں کیا راز ہے؟

## شیخ حماد کا حضرت سفیان ثوری کو عاشقانہ جواب

لیکن یہ راز بتانے سے پہلے شیخ حماد کا واقعہ پورا کرتا ہوں۔ امام ابو حنیفہ رحمۃ اللہ علیہ کے استاذ شیخ حماد جب حضرت سفیان ثوری رحمۃ اللہ علیہ کی عیادت کے لیے گئے تو حضرت سفیان ثوری رحمۃ اللہ علیہ جو تابعی ہیں انہوں نے شیخ حماد سے پوچھا **يَغْفِرُ اللَّهُ كِمَثَلِي؟** کیا مجھ جیسے کو اللہ بخش دے گا؟ تو امام ابو حنیفہ رحمۃ اللہ علیہ کے استاذ شیخ حماد نے فرمایا کہ اللہ کی رحمت کو کیا پوچھتے ہو؟ **لَوْ خِذْتُ بَيْنَ مُحَاسَبَةِ اللَّهِ وَبَيْنَ مُحَاسَبَةِ أَبِي يَ لَأَخْتَرْتُ مُحَاسَبَةَ اللَّهِ** <sup>۲</sup> یعنی قیامت کے دن اگر خدا مجھے اختیار دے کہ اے حماد تم اللہ کو حساب دینا چاہتے ہو یا اپنے ماں باپ کو دینا چاہتے ہو، کس کی رحمت پر تم کو زیادہ بھروسہ ہے تو میں اللہ تعالیٰ سے عرض کروں گا

۱ روح المعانی: ۲/۲۸، المجموعہ (۱۰) دار احیاء التراث بیروت

۲ شرح السنۃ للبعوی: ۳/۸۷، باب القصد فی العمل والعلم، المكتبة الاسلامیة بیروت





یارب العالمین میں آپ کو حساب دوں گا کیوں کہ ماں باپ کی رحمت محدود ہے اور آپ کی رحمت غیر محدود ہے، میں محدود رحمت کو چھوڑ کر غیر محدود رحمت کو کیوں نہ حاصل کروں؟ اس لیے میں اللہ تعالیٰ کو حساب دوں گا کیوں کہ اللہ رحم الراحمین ہیں اور ان کو ہمارے گناہوں سے کچھ نقصان نہیں پہنچتا۔ اسی لیے حدیث پاک میں اس دعا کی تعلیم دی گئی ہے:

يَا مَنْ لَا تَنْقُصُهُ الذُّنُوبُ وَلَا تُنْقِصُهُ الْمَغْفِرَةُ هَبْ لِي

مَا لَا يَنْقُصُكَ وَاعْفِرْ لِي مَا لَا يُضُرُّكَ

اے وہ ذات جس کو ہمارے گناہوں سے کوئی نقصان نہیں پہنچتا اور ہمیں بخش دینے سے جس کی مغفرت کے خزانے میں کوئی کمی نہیں ہوتی! لہذا آپ ہمیں وہ مغفرت عطا فرمادیجیے جس کی آپ کے یہاں کوئی کمی نہیں ہوتی اور ہمارے ان گناہوں کو معاف فرمادیجیے جن سے آپ کو کوئی نقصان نہیں پہنچتا۔

ایک عالم نے نوے سال تک اللہ کی رحمت کو سارے عالم میں بیان کیا اور گناہ گار بندوں کو اللہ کی رحمت کا امیدوار بنایا۔ جب ان کا انتقال ہو گیا تو ایک بزرگ نے ان کو خواب میں دیکھا اور پوچھا کہ آپ کے ساتھ کیا معاملہ ہوا؟ انہوں نے کہا کہ اللہ تعالیٰ نے مجھ سے فرمایا کہ تم نے میری رحمت کو نوے سال تک میرے بندوں میں بیان کر کے میرے گناہ گار بندوں کو میری رحمت کا امیدوار بنایا آج میں تمہیں اپنی رحمت سے ناامید نہیں کروں گا۔

## دخول مسجد کی دعا کاراز

مسجد میں داخل ہوتے وقت **اللَّهُمَّ افْتَحْ لِي أَبْوَابَ رَحْمَتِكَ** کی جو دعا حضور صلی اللہ علیہ وسلم نے سکھائی تو اس رحمت سے وہی رحمت مراد ہے جو معراج کی رات میں آپ صلی اللہ علیہ وسلم کو **الَّتَحِيَّاتُ** کے جواب میں عطا فرمائی تو جب آپ نے عرض کیا **الَّتَحِيَّاتُ لِلَّهِ** اے اللہ! میری تمام زبانی عبادتیں آپ کے لیے خاص ہیں تو اللہ تعالیٰ نے جواب میں فرمایا





**اَلْسَّلَامُ عَلَیْكَ اَیُّهَا النَّبِیُّ** اے نبی! قوی عبادت کے بدلے میں میری طرف سے قوی سلام لیجیے، پھر آپ نے عرض کیا **وَ الصَّلَوْتُ** اے اللہ! میری تمام بدنی عبادتیں آپ کے لیے ہیں تو اس کے صلے میں اللہ تعالیٰ نے فرمایا **وَرَحْمَةُ اللّٰهِ** اے نبی! آپ نے اپنی بدنی عبادتیں مجھے پیش کیں تو اس کا انعام لیجیے کہ میری رحمتیں آپ پر نازل ہوں گی۔ پس جو رحمت معراج میں حضور صلی اللہ علیہ وسلم کو عطا ہوئی تو رحمتہ للعالمین صلی اللہ علیہ وسلم نے چاہا کہ وہ میری امت کو بھی عطا ہو جائے اور میری امت جو بدنی عبادت کے لیے مسجد میں آ رہی ہے وہ بھی اس رحمت سے محروم نہ رہے۔ اس لیے آپ نے امت کو دخول مسجد کے وقت یہ دعا سکھادی۔ یہ ہے اس سنت کا راز۔

اب میں خواجہ حسن بصری رحمۃ اللہ علیہ کے واقعے کی طرف آتا ہوں۔ یہ مولانا جلال الدین رومی رحمۃ اللہ علیہ کا طرز ہے جو بغیر اختیار اللہ تعالیٰ نے مجھے عطا فرمایا، مولانا رومی کا بھی یہی طریقہ ہے کہ ایک قصہ شروع کریں گے اس میں دوسرا قصہ داخل کریں گے پھر تیسرا قصہ داخل کریں گے، ان قصوں کو پورا کر کے پھر پہلا قصہ آخر میں پورا کریں گے۔ میرا یہ قصے اس طرح شروع کرنے کا ارادہ نہیں تھا لیکن غیر اختیاری طور پر یہ طرز اختیار ہو گیا۔

## بچپن ہی سے اللہ تعالیٰ کی تلاش

اللہ تعالیٰ کا شکر ہے کہ مجھے بچپن ہی سے مولانا رومی رحمۃ اللہ علیہ سے محبت تھی، میں دس بارہ سال کا تھا جبھی ان کی مثنوی سے مست ہو جاتا تھا اور یہ دعا پڑھتا تھا۔

سینہ خواہم شرح شرح از فراق

تا بگویم شرح از دردِ اشتیاق

اے خدا! اپنے عشق سے میرا سینہ ٹکڑے ٹکڑے کر دے تاکہ تیری محبت کو اس طرح بیان کروں کہ اس میں درد بھی شامل ہو تاکہ تیرے بندے بھی تجھ پر عاشق ہو جائیں حالانکہ میں اس وقت بالغ بھی نہیں تھا یہ محض اللہ تعالیٰ کا فضل ہے۔

سن لے اے دوست جب ایام بھلے آتے ہیں

گھات ملنے کی وہ خود آپ ہی بتلاتے ہیں



جس کو اللہ اپنا بنانا چاہتا ہے اسی کے دل میں ایسے خیالات ڈالتا ہے۔ قصبہ کے باہر جنگل میں ایک مسجد تھی، میں اس مسجد میں جاتا تھا، جنگل کے سنٹے میں حالاں کہ میں اُس وقت بالغ بھی نہیں تھا، میں اُس جنگل کی مسجد میں جا کر آسمان کی طرف دیکھ کر یہ شعر پڑھتا تھا۔

اپنے ملنے کا پتا کوئی نشان

تو بتادے مجھ کو اے رب جہاں

اُس جنگل میں جا کر میں یہ سوچتا تھا کہ یہ آسمان وزمین اور سورج اور چاند کا بنانے والا کون ہے؟ اللہ تعالیٰ کی تلاش اُسی کو ہوتی ہے جس کو خدا ملنے والا ہوتا ہے۔ جس کو خدا ملنے والا ہوتا ہے وہی خدا کو تلاش کرتا ہے۔ ڈاکٹر عبدالحی صاحب رحمۃ اللہ علیہ فرماتے ہیں۔

اُن ہی کو وہ ملتے ہیں جن کو طلب ہے

وہی ڈھونڈتے ہیں جو ہیں پانے والے

جب ڈھونڈ لینے کی توفیق ہوگئی تو سمجھ لو کہ یہ اللہ کو پانے والا ہے، مگر آگے ایک اور شعر میں فرماتے ہیں کہ اللہ کیسے ملتا ہے، کس کو خدا ملتا ہے اور کون اللہ والا ہوتا ہے؟ فرماتے ہیں۔

اُن سے ملنے کی ہے یہی اک راہ

ملنے والوں سے راہ پیدا کر

اللہ سے ملنے کا ایک ہی راستہ ہے کہ جو اللہ سے ملے ہوئے ہیں، اللہ والے، اولیاء اللہ، بزرگانِ دین ہیں اُن سے دوستی کرو۔ میرے شیخِ اول حضرت پھولپوری رحمۃ اللہ علیہ فرماتے تھے کہ مٹھائی مٹھائی والوں سے ملتی ہے، کباب کباب والوں سے ملتا ہے اور اللہ اللہ والوں سے ملتا ہے۔ اگر اللہ کو پانا ہے تو کسی اللہ والے کی جو تیاں اٹھائیے، اس کے ناز اٹھائیے۔

## تلاش کرنے سے اولیاء اللہ مل جاتے ہیں

بعض لوگ کہتے ہیں کہ صاحب میں نے اولیاء کو تلاش کیا، مگر سب پاکٹ مار نکلے، یہ بات صحیح نہیں ہے، بزرگوں نے فرمایا کہ اگر ایسا ہو پھر بھی اللہ والوں کی تلاش مت چھوڑو، ایک نہ ایک دن ضرور خدا کو تم پر رحم آئے گا اور تمہیں سچا اللہ والا مل جائے گا۔ ایک



بزرگ نے اس کی مثال دی کہ اگر آپ جوان اور بہت تندرست ہیں اور آپ کا شادی کو جی چاہ رہا ہے تو اگر کوئی آپ سے کہے کہ ہم تمہاری شادی کر دیتے ہیں مگر پہلے ایک کلو لڈو اور پانچ سو ٹکے دو اور پھر آپ سے ایک کلو لڈو اور پانچ سو ٹکے لے کر کہے کہ میں تمہاری شادی کے لیے بیوی تلاش کر رہا ہوں اس کے بعد ادھر ادھر ہو گیا تو کیا پھر آپ ہمیشہ کے لیے کان پکڑ لیتے ہیں کہ اب شادی نہیں کرنی ہے؟ پھر اگر دوسرا دوست کہے کہ اچھا ہم تمہاری شادی کر دیتے ہیں مگر ہم ایک ہزار ٹکے اور پانچ کلو لڈو لیں گے تو آپ شادی کی امید پر اس کو بھی دے دیں گے، اسی طرح تیسرا بھی دھوکا دیتا ہے، تین دھوکے بازوں کے بعد اگر چوتھا بھی کوئی امید دلا دے تو اس کے چکر میں بھی آجاتے ہیں۔ لہذا اگر اللہ والوں کے بھیس میں کچھ لوگ غلط مل گئے تو بھی اللہ کے لیے سچے اللہ والے کی تلاش مت چھوڑو۔ مولانا رومی رحمۃ اللہ علیہ فرماتے ہیں۔

در تگ دریا گہر با سنگ باست

فخر با اندر میان ننگ باست

دریا کی گہرائی میں اس کی مٹی میں اور بہت سے کنکروں پتھروں میں موتی چھپا ہوتا ہے، بار بار غوطہ لگاؤ گے تو ایک دن ان شاء اللہ موتی ہاتھ آجائے گا۔ اسی طرح اللہ والوں کے لباس میں جعلی پیر مل گئے تو اللہ والوں کی تلاش نہ چھوڑو، اللہ کے لیے اللہ والوں کو تلاش کرتے رہو، اگر سچی طلب ہے تو اللہ تعالیٰ خود تمہیں اللہ والوں سے ملا دیں گے۔

## حضرت حافظ شیرازی کا واقعہ

حافظ شیرازی رحمۃ اللہ علیہ اللہ کی تلاش میں جنگل میں رویا کرتے تھے، یہ سات بھائی تھے، ایک دن ایک بزرگ سلطان نجم الدین کبریٰ رحمۃ اللہ علیہ کو خواب میں اللہ تعالیٰ نے فرمایا کہ حافظ شیرازی نام کا میرا ایک بندہ جنگل میں میری یاد میں رورہا ہے، جاؤ اس کو اللہ والا بنا دو، آپ ان کے والد سے ملے، ان کے والد دنیا دار تھے، سلطان نجم الدین کبریٰ نے ان سے پوچھا کہ تمہارے کتنے لڑکے ہیں؟ انہوں نے کہا چھ اور حافظ شیرازی کے بارے میں نہیں بتایا، حضرت نجم الدین کبریٰ نے ان چھ لڑکوں کو دیکھا تو خواب میں جسے دیکھا تھا



اس کی شکل کسی سے نہیں ملی۔ لہذا ان کے والد سے پوچھا کہ ان کے علاوہ کوئی اور بیٹا نہیں ہے؟ وہ کہنے لگے کہ ایک اور لڑکا ہے تو مگر وہ ذرا پاگل سا ہے، دنیا سے نکما، بے کار، جائیے جنگل میں دیکھ لیجیے وہیں کہیں روتا ہو گا۔ سلطان نجم الدین کبریٰ رحمۃ اللہ علیہ نے فرمایا: میں اسی دیوانے کی تو تلاش میں ہوں، تم دنیا کمانے والے لڑکوں کو اپنی اولاد سمجھتے ہو اور خدا کے خاص بندے کو اپنی اولاد نہیں سمجھتے، وہ تو اتنا قیمتی ہے کہ اللہ اس کو ولایت دینے کے لیے خود پیر کو مرید کے پاس بھیج رہا ہے۔ ایسے قسمت والے مرید بھی ہوتے ہیں کہ خود اللہ والے ان کے پاس پہنچائے جاتے ہیں۔

تشنگاں گر آب جویند از جہاں

آب ہم جوید بہ عالم تشنگاں

مولانا جلال الدین رومی رحمۃ اللہ علیہ فرماتے ہیں کہ اگر پیاسے پانی کو تلاش کرتے ہیں، تو پانی بھی اپنے پیاسوں کو تلاش کرتا ہے۔

## شیخ عبد القادر جیلانی کا ارشاد

شیخ عبد القادر جیلانی حضرت بڑے پیر صاحب رحمۃ اللہ علیہ جو اپنے زمانے کے غوث تھے فرماتے ہیں کہ جب میں کسی کو مرید کرتا ہوں، اللہ اللہ کرنا سکھاتا ہوں، اللہ کی محبت سکھاتا ہوں، ان کی اصلاح کرتا ہوں تو رات کو اللہ سے روتا ہوں کہ اے اللہ! اس کو اللہ والا بنا دے، اس کو اپنا پیار بنا دے، اور میری دعا اور اپنی محنت سے جب وہ اللہ والا ہو جاتا ہے تو مجھے اتنی خوشی ہوتی ہے کہ بجائے وہ مجھ پر قربان ہو میرا دل چاہتا ہے کہ میں ہی اپنی جان اُس پر فدا کر دوں۔ آہ! اللہ والوں کو کیا محبت ہوتی ہے اللہ کے بندوں سے، فرماتے ہیں کہ مجھے اتنی خوشی ہوتی ہے کہ میرا دل چاہتا ہے کہ میں ہی اس مرید پر قربان ہو جاؤں۔ اللہ اللہ کتنی بڑی عبادت ہے۔ اگر کوئی اللہ والا بن جائے تو کیا یہ معمولی نعمت ہے؟ اگر آپ کا بچہ کہیں کھو گیا ہو اور کوئی ڈھونڈ کر لادے تو آپ کو کتنی خوشی ہوگی؟ آپ بچے سے پہلے اسے پیار کریں گے جو بچے کو لایا ہو گا تو جو بندے خدا سے غافل ہیں اور کوئی اللہ والا محنت کر کے



راتوں کو رو کر اس کو اللہ تک پہنچا دیتا ہے تو اللہ تعالیٰ پہلا پیار اس پیر و مرشد کو کرتے ہیں کہ  
تو نے میرے غفلت زدہ بندے کو جو مجھ سے دور ہو گیا تھا محنت کر کے مجھ تک پہنچا دیا لہذا پہلا  
پیار اللہ تعالیٰ اس کو کرتے ہیں اور اللہ سے ملنے کا راستہ یہی ہے۔

اُن سے ملنے کی ہے یہی اک راہ

ملنے والوں سے راہ پیدا کر

## سچے اللہ والے کی علامت

اللہ اس کو ملتا ہے جس کی کسی اللہ والے سے دوستی ہو مگر سچا اللہ والا ہو پا کر مار نہ  
ہو، پیسہ نذرانہ نہ لیتا ہو، اللہ کے لیے وعظ سنانا ہو، اللہ کے لیے دین سکھاتا ہو، سنت پہ چلتا ہو،  
حضور صلی اللہ تعالیٰ علیہ وسلم کے نقش قدم پر چلتا ہو، جماعت سے نماز پڑھتا ہو، شرعی داڑھی  
رکھتا ہو، شرعی پردہ کرتا ہو، عورتوں سے پیر نہ دبواتا ہو، چرس اور ہیر و سُن نہ پیتا ہو، نشہ نہ کرتا  
ہو اور حضور صلی اللہ تعالیٰ علیہ وسلم کی ایک ایک سنت پر اپنی جان فدا کرتا ہو، اس کو ولی اللہ  
کہتے ہیں۔ ایک بزرگ فرماتے ہیں۔

خدا فرما چکا قرآن کے اندر

میرے محتاج ہیں پیر و پیغمبر

وہ کیا ہے جو نہیں ہوتا خدا سے

جسے تو مانگتا ہے اولیاء سے

مانگیں تو براہ راست اللہ سے البتہ بزرگان دین کا وسیلہ دے کر مانگ سکتے ہیں، اور وسیلہ دے کر  
ایسے مانگنا چاہیے کہ اے اللہ! میرے مرشد، میرے پیر کے صدقے میں میری دعا قبول  
فرمائیجیے، اور جب روضہ رسول صلی اللہ تعالیٰ علیہ وسلم پر جانا ہو تو وہاں اس طرح دعا کریں کہ  
اے اللہ! سرور عالم صلی اللہ تعالیٰ علیہ وسلم کے صدقے میں، حضور صلی اللہ تعالیٰ علیہ وسلم کے  
وسیلے سے میری سب دعائیں قبول فرمائیں۔ کون ظالم ہے جو اللہ والوں کے وسیلے کو منع کرتا  
ہے؟ ایسا شخص جاہل مطلق ہے۔



## سنت کے خلاف چلنے والا ہر گز ولی اللہ نہیں ہو سکتا

تو میں عرض کر رہا تھا کہ اگر کوئی شخص چاہے ہو میں اڑ رہا ہو، لیکن شریعت و سنت کے طریقے پر نہیں ہے، سرور عالم صلی اللہ تعالیٰ علیہ وسلم کے نقش قدم پر نہیں چلتا، سنت کے خلاف زندگی گزارتا ہے، ٹخنہ چھپاتا ہے، داڑھی نہیں رکھتا، سگریٹ پیتا ہے، سٹوں کا نمبر بتاتا ہے بلکہ دو چار گالیاں بھی دے دیتا ہے اور ایسوں کو لوگ زیادہ ولی اللہ سمجھتے ہیں، ان کے ایجنٹ سکھا بھی رہے ہوتے ہیں کہ جاؤ جب بابا تم کو ماں بہن کی گالی دے دے اور پتھر مارے تو سمجھ لو کہ کام ہو گیا۔ آپ بتائیے کہ اس گالی کبنے والے کی دعا قبول ہوگی؟ کیا گالی بکنا ولی کا کام ہے؟ لیکن افسوس ہے کہ آج کل پاگلوں کو لوگ ولی اللہ سمجھتے ہیں حالاں کہ ولی اللہ وہ ہے جو حضور صلی اللہ تعالیٰ علیہ وسلم کی ایک سنت پر جان دیتا ہو اور کسی بزرگ کی صحبت میں رہا ہو، کسی ولی اللہ کی جو تیاں اٹھائی ہوں، شریعت و سنت، جائز و ناجائز کا ہر وقت خیال رکھتا ہو جو اللہ کی نافرمانی کرے گا وہ کیسے ولی اللہ ہو گا؟ قرآن پاک میں اللہ تعالیٰ جن کو ولی اللہ بتا رہے ہیں کہ میرے ولی وہ ہیں جو تقویٰ سے رہتے ہیں، گناہوں سے بچتے ہیں، شرعی پردہ کرتے ہیں، سنت پر چلتے ہیں، جھوٹ نہیں بولتے، ماں باپ کو نہیں ستاتے، بیوی کی پٹائی نہیں کرتے، اپنے پڑوسیوں کا حق ادا کرتے ہیں، نظر کی حفاظت کرتے ہیں چاہے چائگام میں کتنی ہی حسین لڑکی آرہی ہو، اگر اللہ کا ولی ہے تو کبھی نظر اٹھا کر نہیں دیکھے گا ہاں! اگر شیطان ہے تو سب کو خوب دیکھے گا۔ تو ولی اللہ کون ہوئے؟ جو سنت پر چلتے ہیں اور اللہ کو ناراض نہیں کرتے، اللہ تعالیٰ یہ جذبہ اپنے اولیاء کو دیتا ہے کہ اے خدا! میں جان دے دوں گا چاہے نفس کو موت آجائے، ہم موت کو عزیز رکھتے ہیں بجائے اس کے کہ آپ کو ناراض کریں۔ اللہ تعالیٰ سرور عالم محمد رسول اللہ صلی اللہ علیہ وسلم کے صدقہ و وسیلہ سے، صحابہ کرام رضوان اللہ تعالیٰ علیہم اجمعین کے وسیلے سے، دنیا بھر کے اولیاء اللہ کے وسیلے سے ہم سب کو ایسا ایمان اور یقین عطا فرمادے کہ ہماری ہر سانس اللہ پر فدا ہو اور ایک سانس بھی ہم خدا کو ناراض نہ کریں۔ ہمت کرو، اللہ سے مانگو۔ ہم اللہ سے مانگیں گے تو ضرور پائیں گے ان شاء اللہ۔

اب خواجہ حسن بصری رحمۃ اللہ علیہ کا واقعہ سن لیں۔ حضرت خواجہ حسن بصری





رحمۃ اللہ علیہ سارے اولیاء اللہ کے سردار ہیں، بصرہ میں ساری زندگی اللہ کی محبت سکھاتے تھے، جب پیدا ہوئے تو حضرت عمر فاروق کا زمانہ تھا، ان کی والدہ حضور صلی اللہ علیہ وسلم کے گھر میں نوکرانی تھیں، جس کی ماں پیغمبر صلی اللہ علیہ وسلم کے گھر میں نوکرانی ہو، صفائی کرتی ہو، برتن دھوتی ہو، وہ ماں کتنی قسمت والی ہوگی! اگر کسی پریزیڈنٹ یا وزیر اعظم کے ہاں کسی کی ماں نوکرانی ہو تو وہ فخر کرتا ہے یا نہیں؟ لیکن جس کی ماں پیارے رسول محمد صلی اللہ تعالیٰ علیہ وسلم کے گھر میں نوکرانی ہو اس کی قسمت کا کیا کہنا!

جب حضرت حسن بصری رحمۃ اللہ علیہ پیدا ہوئے تو سرورِ عالم صلی اللہ علیہ وسلم کی زوجہ مطہرہ جو ہماری ماں ہیں، پوری امت کی ماں ہیں، انہوں نے خواجہ حسن بصری رحمۃ اللہ علیہ کو گود میں کھلایا۔ جب حضرت حسن بصری پیدا ہوئے تو ان کی اماں ان کو حضرت عمر رضی اللہ عنہ کے پاس لے گئیں اور کہا کہ اے امیر المؤمنین! اے رسول اللہ صلی اللہ علیہ وسلم کے صحابی جس کے اسلام لانے سے آسمانوں پر خوشیاں منائی گئی تھیں، جبرئیل علیہ السلام نے آکر عرض کیا تھا کہ یا رسول اللہ! **اِسْتَبَشَّرَ اَهْلُ السَّمَاءِ بِاسْلَامِ عُمَرَ** آج عمر (رضی اللہ عنہ) کے اسلام لانے سے، کلمہ پڑھ لینے سے آسمانوں پر فرشتے خوشیاں منارہے ہیں۔

## خواجہ حسن بصری کو حضرت عمر رضی اللہ عنہ کی دعا اور اس کے معانی

تو حضرت حسن بصری کی والدہ نے حضرت عمر سے عرض کیا کہ میں اپنے بچے کو لائی ہوں آپ اس کی سنتِ تخلیک ادا کر دیجیے یعنی کھجور چبا کر اس کا تھوڑا سا حصہ میرے بچے حسن بصری کے منہ میں ڈال دیجیے۔ حضرت عمر رضی اللہ تعالیٰ عنہ نے کھجور چبائی اور خواجہ حسن بصری کے منہ میں رکھ کر سنتِ تخلیک ادا فرمائی اور دو دعائیں بھی دیں:

**اَللّٰهُمَّ فَقِّهْهُ فِي الدِّيْنِ** اے اللہ! اس کو بہت بڑا عالم بنا، فقیہ بنا، دین کا سمجھ دار بنا



اور **وَحَبِّبَهُ إِلَى النَّاسِ**<sup>۳</sup> اور اپنی مخلوق میں اس کو محبوب بنا دے کیوں کہ اگر عالم تو بڑا ہے مگر محبوب نہیں ہے تو اس کا علم مفید نہیں ہو گا اور اگر محبوب بہت ہے مگر جاہل مطلق ہے تو اس جاہل سے جہالت پھیلنے کا خطرہ ہے جیسے ایک اندھا دوسرے اندھے کی لاٹھی پکڑ کر چل رہا ہو تو دونوں گریں گے یا نہیں؟ تو پیر کس کو بنایا جاتا ہے جس کو ضروری علم دین حاصل ہو، جو اللہ تعالیٰ پر جان دیتا ہو، ہر گناہ سے بچتا ہو، حضور صلی اللہ علیہ وسلم سے محبت رکھتا ہو اور آپ علیہ السلام کی ہر سنت پر عمل کرتا ہو۔ میں اپنا شعر سناتا ہوں۔

نقش قدم نبی کے ہیں جنت کے راستے

اللہ سے ملاتے ہیں سنت کے راستے

## داڑھی کو بڑھانے اور مونچھوں کو کٹانے کا حکم

دوستو! ذرا سوچو تو سہی سرورِ عالم صلی اللہ علیہ وسلم نے ہمیں فرمایا کہ داڑھیوں کو بڑھاؤ اور مونچھوں کو کٹاؤ تو ہمیں رسول اللہ صلی اللہ علیہ وسلم کا دل خوش کرنا چاہیے یا اپنی بیوی کا دل خوش کرنا چاہیے؟ اگر بیوی کہتی ہے کہ داڑھی نہیں رکھو تو بتاؤ بیوی کو خوش کرنا زیادہ کام آئے گا یا حضور صلی اللہ تعالیٰ علیہ وسلم کو خوش کرنا کام آئے گا؟

ایک شخص دہلی گیا، وہاں ایران کا شاعر آیا ہوا تھا جو حضور صلی اللہ تعالیٰ علیہ وسلم کی شان میں نعت کہتا تھا، وہ حجام کے ہاں داڑھی منڈا رہا تھا، دہلی والے نے کہا کہ آپ نے تو حضور صلی اللہ تعالیٰ علیہ وسلم کے عشق و محبت میں اتنی عمدہ نعت کہی ہے پھر آپ داڑھی کیوں صاف کروا رہے ہیں، سنت پر استرا کیوں چلا رہے ہیں؟ اُس نے شاعرانہ جواب دیا۔

ریش می تراشم ولے دل کس رانمی تراشم

کہ میں داڑھی چھیل رہا ہوں کسی کا دل نہیں چھیل رہا، کسی کے دل کو دکھ نہیں دے رہا، اس شخص نے جو پہلے ہی جلا بھنا تھا کہا۔

۳ سیر اعلام النبلاء ۴/۵۶۳، ۵۸۸، وفیات الاعیان لابن خلکان ۱۲۸-۱۲۹، صور من حیاة التابعین

## ولے دلِ رسول اللہ می خراشی

تو تو اللہ کے نبی کا دل چھیل رہا ہے، اُن کا دل دُکھا رہا ہے۔ یاد رکھیں کہ داڑھی رکھنا ایسا ہی واجب ہے جیسے عید کی نماز، بقر عید کی نماز، وتر کی نماز۔ اگر کوئی عید کی نماز نہ پڑھے تو آپ اس کو کیا کہیں گے؟

## داڑھی کا وجوب اور اہمیت

داڑھی رکھنے کے وجوب پر چاروں اماموں کا اجماع ہے، کسی امام کا اختلاف نہیں ہے اور داڑھی رکھنے سے حضور صلی اللہ علیہ وسلم خوش ہوں گے۔ حدیث شریف میں ہے کہ جو جس حالت پر مرے گا قیامت کے دن اسی حالت میں اُٹھایا جائے گا، جو داڑھی رکھ کر مرے گا تو جب قیامت کے دن داڑھی لے کر سرورِ عالم صلی اللہ علیہ وسلم کی خدمت میں شفاعت کے لیے جائے گا تو آپ صلی اللہ علیہ وسلم کا دل خوش ہو جائے گا کہ تم نے ہماری جیسی شکل بنائی ہے، تم حوضِ کوثر پر پانی بھی پیو اور ہم تمہاری شفاعت بھی کریں گے۔ اور جو داڑھی منڈاتا ہوا مرے گا تو قیامت کے دن اسی حالت میں اُٹھایا جائے گا، اور اگر قیامت کے دن داڑھی منڈے شخص کو دیکھ کر آپ صلی اللہ علیہ وسلم نے یہ سوال کر لیا کہ تم کو میری شکل میں کیا خرابی نظر آئی تھی کہ تم نے میری جیسی شکل نہیں بنائی؟ تم نے بیوی کو خوش کیا، دفتر والوں کو خوش کیا، مارکیٹ والوں کو خوش کیا، خاندان والوں کو خوش کیا، سارے عالم کو تو خوش کیا مگر اپنے اللہ کو ناراض کیا اور اللہ کے رسول کا دل دُکھایا تو بتاؤ اُس وقت رسول اللہ صلی اللہ تعالیٰ علیہ وسلم کو کیا جواب دو گے؟ لہذا اہمیت کرو۔ اگر داڑھی رکھنے پر کوئی ہنسے تو ہنسنے والوں کو ایک اللہ والے کا یہ شعر پیش کر دو۔

اے دیکھنے والو مجھے ہنس ہنس کے نہ دیکھو

تم کو بھی محبت کہیں مجھ سا نہ بناوے

داڑھی رکھنے کے بعد جو لوگ آپ پر ہنسیں گے ان شاء اللہ کچھ دن کے بعد وہی لوگ آپ سے دعائیں کرائیں گے کہ حضرت دعا کر دیں، پھر آپ حضرت بن جائیں گے، اور داڑھی کے بغیر



فاسق و فاجر ہی رہیں گے۔ ایک بزرگ فرماتے ہیں کہ قیامت کے دن ہم اپنی داڑھی کو پکڑ کر اللہ تعالیٰ سے یہ عرض کریں گے۔

ترے محبوب کی یارب شہادت لے کے آیا ہوں

حقیقت اس کو تو کر دے میں صورت لے کے آیا ہوں

کس کی مشابہت لے کے آیا ہوں؟ حضور صلی اللہ تعالیٰ علیہ وسلم کی شکل مبارک کی۔ حضور صلی اللہ تعالیٰ علیہ وسلم فرماتے ہیں:

**مَنْ طَوَّلَ شَارِبَهُ عَوْقَبَ بِأَرْبَعَةِ أَشْيَاءٍ لَا يَجِدُ شَفَاعَتِي وَلَا يَشْرَبُ مِنْ حَوْضِي  
وَيَعَذَّبُ فِي قَبْرِهِ وَيَبْعَثُ اللَّهُ إِلَيْهِ الْمُنْكَرَ وَالْمَكِيدَ فِي غَضَبٍ ۝**

جو بڑی بڑی مونچھیں رکھے گا قیامت کے دن میری شفاعت نہیں پائے گا، نہ ہی اسے میرے حوض کوثر پر آنے دیا جائے گا، قبر میں اس کے پاس منکر نکیر غصے کی حالت میں بھیجے جائیں گے اور اسے دردناک عذاب دیا جائے گا۔ اور مونچھوں کا حکم یہ ہے کہ اگر بالکل برابر کر لو تو یہ اعلیٰ درجہ ہے اور اگر رکھنی ہی ہے تو کم از کم اوپر والے ہونٹ کا کنارہ کھلا رکھیں تو بھی ان شاء اللہ پاس ہو جائیں گے، لیکن اگر مونچھ اتنی بڑھ گئی کہ اوپر والے ہونٹ کا کنارہ ڈھک گیا تو سمجھ لو پھر اسی وعید کا خطرہ ہے جو حدیث میں وارد ہوئی ہے۔

کچھ لوگ داڑھی کا بچہ جو نیچے والے ہونٹ کے نیچے ہے اسے بھی منڈاتے ہیں۔ یاد رکھیں اس کا رکھنا بھی واجب ہے، یہ داڑھی کا بچہ ہے، اگر تمہارے بچے کو کوئی قتل کر دے تو کیا تم خوش ہو گے؟ کتابوں میں لکھا ہے کہ اس کا منڈانا بھی جائز نہیں ہے، رکھنا ضروری ہے، تو داڑھی تینوں طرف سے ایک ایک مشت رکھیں یعنی ایک مشت دائیں طرف سے ایک مشت سامنے سے اور ایک مشت بائیں طرف سے، پھر داڑھی میں تیل لگا کر کنگھی کر کے دیکھو کہ کتنی خوبصورت لگے گی۔

دینا میں جتنے شیر ہیں سب کی داڑھی ہے اور شیر کی بیوی کی یعنی شیرنی کی داڑھی



نہیں ہے تو فیصلہ کر لو کہ شیر بننا ہے یا شیرنی؟ اللہ تعالیٰ اور حضور صلی اللہ علیہ وسلم کو خوش کرنا ہے یا بیوی بچوں اور دفتر والوں کو خوش کرنا ہے، قبر میں جانے کے بعد یہ گال کیڑے کھا جائیں گے، اللہ تعالیٰ نے یہ زمین دی ہے، اس پر جلدی سے حضور صلی اللہ علیہ وسلم کی سنت کا باغ لگا لو تب سمجھو کہ اصلی عشق حاصل ہے، خالی رونے گانے سے عشق نہیں ہوتا، عشق نام ہے عمل کرنے کا جیسے ابا کہتا ہے کہ بیٹا سینما مت دیکھنا، وی سی آر مت دیکھنا مگر بیٹا ابا کی کسی بات پر عمل نہیں کرتا لیکن ہر وقت ابا ابا کہہ کر روتا رہتا ہے تو کیا اس بیٹے کی محبت قابل قبول ہوگی؟ لہذا ٹی وی، وی سی آر، سینما اور عورتوں کو تاک جھانک کرنا، جھوٹ بولنا، غیبت کرنا، ماں باپ سے بد تمیزی کرنا، ذرا ذرا سی بات پر بیویوں کی پٹائی کرنا یہ سب اللہ تعالیٰ کی نافرمانی کے اعمال ہیں، اگر آپ کا داماد آپ کی بیٹی کی پٹائی کرے تب تو تعویذ لیتے ہو کہ کوئی تعویذ دے دیں داماد میری بیٹی کو ستارہ ہے اور تم جو اپنی بیوی کو ستارہ ہو وہ بھی تو کسی کی بیٹی ہے۔

## بیویوں کے ساتھ نرمی کیجیے

حضور صلی اللہ تعالیٰ علیہ وسلم فرماتے ہیں:

**الْمَرْأَةُ كَالضِّلَعِ إِنْ أَمْتَهَا كَسَرْتَهَا**

**وَإِنْ اسْتَمْتَعْتَ بِهَا اسْتَمْتَعْتَ بِهَا وَفِيهَا عَوْجٌ ۝**

عورت پسلی کی طرح ٹیڑھی ہے اگر اسے سیدھا کرنے کی کوشش کی تو ٹوٹ جائے گی اور اگر اس سے ٹیڑھے پن کے ساتھ فائدہ اٹھایا تو فائدہ پہنچائے گی۔ لوگ کہتے ہیں کہ ہم اپنی بیوی کو مار مار کر سیدھی کر دیں گے، جو اپنی بیوی کو مار مار کر سیدھی کرتا ہے اس کو چاہیے کہ پہلے اپنی پسلی سیدھی کرے، اگر لوگ ہسپتال میں جا کر اپنی پسلی سیدھی کرائیں گے تو ٹوٹ جائے گی یا نہیں؟ آج کتنے گھر ان ہی لڑائیوں کی وجہ سے برباد ہو گئے۔ اسی لیے حضور صلی اللہ تعالیٰ علیہ وسلم فرماتے ہیں کہ اپنی بیوی کے ساتھ اچھے اخلاق سے پیش آؤ، کچھ لوگ دوستوں کے ساتھ تو خوب ہنستے بولتے ہیں مگر جب بیوی کے پاس پہنچتے ہیں تو آنکھیں لال ہوتی ہیں، فرعون بنے ہوتے ہیں



جبکہ کچھ لوگ بایزید بسطامی بنے آنکھیں بند کیے تسبیح پڑھتے ہوئے گھر میں داخل ہوتے ہیں، دونوں عمل سنت کے خلاف ہیں۔ حضرت عائشہ صدیقہ رضی اللہ تعالیٰ عنہا فرماتی ہیں کہ جب سرورِ عالم صلی اللہ تعالیٰ علیہ وسلم گھر میں تشریف لاتے تو مسکراتے ہوئے آتے اور فرماتی ہیں۔

لَنَا شَمْسٌ وَ لِيْلَافٍ شَمْسٌ  
وَتَمَسِيٌّ خَيْرٌ مِّنْ شَمْسِ السَّمَاءِ  
فَإِنَّ الشَّمْسَ تَطْلُعُ بَعْدَ فَجْرِ  
وَتَمَسِيٌّ طَالِعٌ بَعْدَ الْعِشَاءِ

یہ کس کا شعر ہے؟ حضرت عائشہ صدیقہ رضی اللہ تعالیٰ عنہا کا جو حضرت ابو بکر صدیق رضی اللہ تعالیٰ عنہ کی بیٹی اور حضور صلی اللہ تعالیٰ علیہ وسلم کی زوجہ مطہرہ اور ہم سب کی ماں ہیں، یہ اُن کا شعر ہے کہ ایک سورج میرا ہے اور ایک سورج آسمان کا ہے، میرا سورج آسمان کے سورج سے افضل و بہتر ہے یعنی حضور صلی اللہ علیہ وسلم، کیوں کہ آسمان کا سورج فجر کے بعد نکلتا ہے اور میرا سورج عشاء کی نماز کے بعد طلوع ہوتا ہے۔

تو میں عرض کر رہا تھا کہ مسجد میں داخل ہونے کی پانچ سنتیں ہیں اور مسجد سے نکلنے کی بھی پانچ سنتیں ہیں اور ایک نیکی پر دس گنا اجر کا وعدہ ہے، مسجد میں داخل ہونے کی پانچ سنتوں کو دس سے ضرب کریں تو پچاس نیکیاں مل گئیں اور جب مسجد سے نکلے تو پھر پچاس نیکیاں مل گئیں اور دن میں پانچ نمازیں ہیں تو پانچ نمازوں میں صرف مسجد میں داخل ہونے اور نکلنے پر ہی پانچ سو نیکیاں مل گئیں اور نماز باجماعت کا ثواب الگ ہے، اور جب آپ مسجد میں داخل ہوتے وقت اور نکلتے وقت کہیں گے **بِسْمِ اللّٰهِ، اَلصَّلٰوَةُ وَالسَّلَامُ عَلٰی رَسُوْلِ اللّٰهِ** تو حضور صلی اللہ تعالیٰ علیہ وسلم پر صلوة و سلام پڑھنے کا ثواب الگ رہا، یہ مشکوٰۃ شریف کی روایت ہے، اور یہاں **عَلٰی** کا لفظ ہے **عَلَيْكَ** کا لفظ نہیں ہے۔

## سنت کے خلاف چل کر کوئی ولی اللہ نہیں بن سکتا

اس بات کو اچھی طرح سمجھ لیں، حضور صلی اللہ تعالیٰ علیہ وسلم کے خلاف اپنی





طرف سے کوئی طریقہ مت نکال لینا۔ میرا ایک رسالہ ہے ”پیارے نبی کی پیاری سنتیں“ اے چائٹگام والو! اس کو چھپو الو، میں اپنے دوستوں سے کہتا ہوں کہ اس کو چھاپ لو تو ان شاء اللہ امید ہے کہ قیامت کے دن حضور صلی اللہ علیہ وسلم کی شفاعت مل جائے گی، لہذا اس کو چھاپ کر تقسیم کرو تا کہ امت مسلمہ سرورِ عالم صلی اللہ تعالیٰ علیہ وسلم کے طریقے پر چل کر اللہ کی پیاری بن جائے، اور حضور صلی اللہ تعالیٰ علیہ وسلم کے پاکیزہ طریقے ہوتے ہوئے ہم دوسرا طریقہ کیسے اختیار کریں؟ ہم لندن والوں کی طرح کھڑے ہو کر کھائیں یا مدینہ والے پیارے نبی صلی اللہ تعالیٰ علیہ وسلم کے طریقے پر کھائیں؟ آپ خود فیصلہ کر لیں۔

تو حضرت عمر رضی اللہ تعالیٰ عنہ نے خواجہ حسن بصری رحمۃ اللہ علیہ کو دو دعائیں دیں

**اللَّهُمَّ فَفِّهْهُ فِي الدِّينِ** اے اللہ! اس کو دین کا فقیہ بنا دے **وَحَبِّبْهُ إِلَى النَّاسِ** اور مخلوق کا محبوب بنا دے۔ محدثین لکھتے ہیں **فَإِنَّ حَسَنَ الْبَصْرِيِّ قَدْ رَأَى مِائَةَ وَعِشْرِينَ صَحَابِيًّا** خواجہ حسن بصری رحمۃ اللہ علیہ نے ایک سو بیس صحابہ کی زیارت کی تھی۔ حضرت خواجہ حسن بصری بصرہ کے بہت بڑے ولی اللہ ہیں۔ **رحمة الله عليه رحمة واسعة**۔ اور ان کا ایمان ایسا تھا کہ جب تقریر کرتے تھے تو معلوم ہوتا تھا کہ جنت اور جہنم کو دیکھ رہے ہیں، **فَبَنِي وَأَبْنِي** روتے تھے اور رُلا دیتے تھے۔<sup>۳</sup>

## خواجہ حسن بصری اور غلام کا واقعہ

خواجہ حسن بصری رحمۃ اللہ علیہ نے بصرہ میں ایک غلام خریدا، وہ غلام بھی ولی اللہ، صاحب نسبت اور تہجد گزار تھا، حضرت حسن بصری نے اس سے پوچھا کہ اے غلام! تیرا نام کیا ہے؟ اس نے کہا کہ حضور! غلاموں کا کوئی نام نہیں ہوتا، مالک جس نام سے چاہے پکارے، آپ نے فرمایا اے غلام! تجھ کو کیسا لباس پسند ہے؟ اس نے کہا کہ حضور! غلاموں کا کوئی لباس نہیں ہوتا جو مالک پہن دے وہی اس کا لباس ہوتا ہے، پھر انہوں نے پوچھا کہ اے غلام! تو کیا کھانا پسند کرتا ہے؟ غلام نے کہا کہ حضور غلاموں کا کوئی کھانا نہیں ہوتا جو مالک کھلا دے وہی اس کا

<sup>۳</sup> سیر اعلام النبلاء: ۲/۵۲۳-۵۲۴، وفيات الاعیان لابن خلكان: ۱۲۸-۱۲۹، صور من حياة التابعين



کھانا ہوتا ہے۔ خواجہ حسن بصری چیخ مار کر بے ہوش ہو گئے، جب ہوش میں آئے تو فرمایا اے غلام! میں تجھ کو آزاد کرتا ہوں، میں نے تجھے پیسے سے خریدا تھا مگر اب تجھ کو پیسے نہیں دینا ہے، میں تجھ کو مفت میں آزاد کرتا ہوں، غلام نے پوچھا کہ کس نعمت کے بدلے میں آپ مجھ کو آزاد کر رہے ہیں؟ آپ نے فرمایا تم نے ہم کو اللہ کی بندگی سکھادی۔ تم ایسے غلام ہو کہ اگر مجھے میرا پیسہ دے دیتے تو غلامی کے طوق سے آزاد ہو سکتے تھے لیکن ہم اللہ کے ایسے غلام ہیں کہ سلطنت بھی دے دیں تو بھی خدا کی غلامی سے، طوق بندگی سے آزاد نہیں ہو سکتے، ہماری بندگی کا طوق موت تک ہے **وَاعْبُدْ رَبَّكَ حَتَّىٰ يَأْتِيَكَ الْيَقِينُ** پس تم نے ہمیں ہمارے اللہ کی بندگی سکھادی، اب ہم کو اللہ جو کھلائے گا ہم یہی کہیں گے کہ مالک آپ کا احسان ہے، جو پہنائے گا یہی کہیں گے کہ مالک آپ کا احسان ہے، جس نام سے خدا پکارے گا وہی ہمارا نام ہے، اے غلام! تو نے ہمیں اللہ کی بندگی سکھادی۔ یہ ہے اللہ والوں کا راستہ کہ جس حالت میں خدا رکھے راضی رہو۔ رضا بالقضا کا مقام اخلاص سے بھی زیادہ اونچا ہے۔

## حضرت بایزید بسطامی کی بے نفسی کا واقعہ

حضرت بایزید بسطامی رحمۃ اللہ علیہ اکابر اولیاء اللہ میں سے تھے، کہیں جا رہے تھے کہ ایک بدکار عورت نے ان پر راکھ پھینک دی، ان کے منہ سے بے ساختہ نکلا، **الحمد لله!** مریدوں نے کہا کہ حضور حکم دیں تاکہ ہم اس نالائق عورت کی پٹائی کریں، فرمایا کہ اگر تم لوگ صبر سے کام نہیں لے سکتے تو میرا ساتھ چھوڑ دو، اللہ والوں کا راستہ صبر کا راستہ ہے، مریدوں نے پوچھا کہ اچھا یہ تو بتائیں کہ آپ نے **الحمد لله** کیوں پڑھا؟ فرمایا کہ جو سراپے گناہوں کی وجہ سے آگ برسنے کے قابل تھا خدا نے اس پر صرف راکھ برسادی لہذا ہم اس کا شکریہ ادا کر رہے تھے کہ اے اللہ! چھوٹے امتحان سے ہمارا کام بن جائے، بڑے عذاب سے ہم کو بچالے۔ ایسے ہوتے ہیں اولیاء اللہ۔

حضرت معاویہ رضی اللہ تعالیٰ عنہ کا دانت ٹوٹ گیا، آپ نے یہ نہیں کہا کہ اے اللہ!



آپ نے میرا دانت کیوں توڑ دیا؟ آپ نے کہا: اے اللہ! تیرا شکر ہے کہ تو نے میری آنکھ کی روشنی نہیں ضائع کی، تو نے میرے کان کی سننے کی طاقت نہیں ضائع کی، **اَلْحَمْدُ لِلّٰهِ الَّذِیْ لَمْ یُذْهِبِ السَّمْعَ وَالبَصَرَ** سے شکر ادا کیا۔

تو جب حافظ شیرازی کے والد نے سلطان نجم الدین کبریٰ کو بتایا کہ میرا ایک بیٹا پاگل ہے جو جنگلوں میں جا کر روتا رہتا ہے تو سلطان نجم الدین کبریٰ نے فرمایا کہ میں اسی پاگل کو ڈھونڈنے آیا ہوں۔ جب جنگل میں گئے تو دیکھا کہ حافظ شیرازی اللہ کی یاد میں رو رہے تھے اور کہہ رہے تھے کہ اے خدا! آپ کا نام لینے میں اتنا مزہ آرہا ہے۔

چو حافظ گشت بے خود کے شمارد

بیک جو مملکت کاؤس و کے را

اے اللہ! جب حافظ شیرازی تیرے نام سے مست ہوتا ہے تو ایک جو کے بدلے سلطنت کاؤس و کے کو خریدنے کے لیے تیار نہیں ہوتا۔ اس کو اللہ والا کہتے ہیں۔ آج کوئی پانچ سو ٹکہ، پانچ ہزار ٹکہ، ایک لاکھ ٹکہ دے دے فوراً ایمان بیچ دیتے ہیں، سینما کے افتتاح پر **بِسْمِ اللّٰهِ** لکھتے ہیں اور وہاں جا کر دعا بھی کرتے ہیں، بتاؤ سینما کی آمدنی حرام ہے یا نہیں؟ سینما میں گانا بجانا ہوتا ہے یا نہیں؟ سرور عالم صلی اللہ تعالیٰ علیہ وسلم کی سنت پر اُستر اچلتا ہے یا نہیں؟ لیکن جو بکاؤ ملا ہوتا ہے، جو اللہ والوں کی صحبت نہیں اٹھاتا وہ جعلی بھی ہوتا ہے اور بکاؤ بھی ہوتا ہے، اس کو جو چاہے خرید لے لیکن جن لوگوں نے اللہ والوں کی جو تیاں اٹھائیں، بزرگوں کی صحبتیں اٹھائیں، ان کا ایمان و یقین پڑھے لکھے ملاؤں سے زیادہ ہوتا ہے۔ کراچی میں ایک امام کو کہا گیا کہ چلو ہمارے سینما میں پیسے کے رجسٹر پر **بِسْمِ اللّٰهِ** لکھ دو تو اس نے کہا **لَا حَوْنَ وَلَا قُوَّةَ اِلَّا بِاللّٰهِ** دس کروڑ روپیہ بھی دو گے تو بھی میں نہیں جاؤں گا، حرام کام پر **بِسْمِ اللّٰهِ** پڑھنے سے آدمی کافر ہو جاتا ہے۔ اگر کوئی شراب پیتے ہوئے **بِسْمِ اللّٰهِ** کہہ دے تو کافر ہو جائے گا، اسی طرح بدبودار جگہ پر اللہ کا نام لینے میں بھی خوفِ کفر ہے، اس لیے علمائے دین سے خاص کر کہتا ہوں کہ میرے پیارے معزز علمائے دین اور طلبائے کرام! اپنے علم پر ناز نہ کرو، اللہ والوں کی جو تیاں اٹھا کر اپنے ایمان و یقین کو اولیائے صدیقین کے مقام تک پہنچانے کی کوشش کرو پھر



آپ کو ان شاء اللہ وزارت بھی نہیں خرید سکتی، پورے بنگلہ دیش کا خزانہ بھی نہیں خرید سکتا۔  
دیکھ لو حافظ شیرازی کا یہ ارشاد

جو حافظ گشت بے خود کے شمارد

بیک جو مملکت کاؤس و کے را

جب حافظ شیرازی اللہ کے نام کی لذت سے مست ہوتا ہے تو مملکت کاؤس و کے کو ایک جو کے بدلے میں خریدنے کے لیے تیار نہیں ہوتا۔ بتاؤ دوستو! گنے میں رس کون پیدا کرتا ہے جس رس سے چینی پیدا ہوتی ہے؟ مولانا رومی رحمۃ اللہ علیہ فرماتے ہیں

اے دل ایں شکر خوشتر یا آں کہ شکر سازد

اے دل! یہ چینی زیادہ میٹھی ہے یا چینی کا پیدا کرنے والا زیادہ میٹھا ہے؟ مٹھائی کی دکانوں پر کھڑے نظر لگا رہے ہیں، دوسرے کے پیٹ میں اماشے (پتپیش) پیدا کر رہے ہیں بھی! اللہ کو یاد کرو، ان کے نام میں اتنا مزہ ہے اتنا مزہ ہے کہ ساری دنیا کے مزے بھول جاؤ گے ان شاء اللہ۔  
بتاؤ ساری دنیا کا مزہ کون پیدا کرتا ہے؟ اللہ تو پوری کائنات کی تمام لذتوں کا مرکز سرچشمہ اور مخزن ہے، اس کا نام پاک سیکھنے کی مشق کرو، ان شاء اللہ بغیر الیکشن کے بادشاہت ملے گی، بغیر الیکشن کے آپ کو اتنی دولت دل میں محسوس ہوگی کہ کسی مال دار کو آپ خاطر میں نہیں لائیں گے۔

ایک ولی اللہ لکھنؤ میں تھا، اس کا خادم ان کے مقام پر نہیں تھا، ایک مرتبہ بادشاہ ان سے ملنے آیا، خادم گھبرا گیا اور کانپتا ہوا آیا کہ حضرت بادشاہ آیا ہے، فرمایا: تو تو ایسا کانپ رہا ہے کہ میں سمجھا کہ میری گڈڑی میں کوئی بڑی سی جوں نکل آئی ہے۔ جس کے دل میں اللہ آتا ہے جو تخت و تاج و سلطنت کی بھیک دینے والا ہے وہ بادشاہوں سے مرعوب ہوگا؟ ان کے تخت و تاج اس کے سامنے نیلام ہوتے ہوئے نظر آتے ہیں۔ دیکھو شاہ ولی اللہ محدث دہلوی رحمۃ اللہ علیہ نے دلی کی جامع مسجد میں فرمایا کہ اے مغل خاندان کے بادشاہو! جب تم مرو گے تو تمہارا تاج اتار لیا جائے گا، قبر میں صرف کفن لے کر جاؤ گے، بادشاہت کا خزانہ اور تخت و تاج تمہارے ساتھ نہیں جائے گا، اے سلاطین مغل! ولی اللہ تم سے کہتا ہے کہ اس ولی کے سینے میں ایک دل



ہے، اس دل میں اللہ تعالیٰ کی محبت کے موتی بھرے ہوئے ہیں، جب میں مروں گا تو کفن کے ساتھ اللہ کی محبت کا خزانہ، اللہ تعالیٰ کی محبت کے موتی لے کر اپنے اللہ کے سامنے حاضر ہوں گا۔

دلِ دارم جو اہر پارہٴ عشق است تحویلش

کہ دارد زیرِ گردوں میر سامانے کہ من دارم

میں اپنے سینے میں ایسا دل رکھتا ہوں جس کے اندر اللہ کی محبت کے موتیوں کا خزانہ ہے، تم اللہ والوں کو کیا سمجھو گے۔ سلطان ابراہیم ابن ادہم رحمۃ اللہ علیہ نے اللہ کے نام پر سلطنتِ بلخ چھوڑ دی، آدھی رات کو گدڑی پہنی اور بادشاہت کا تخت و تاج نیلام کر دیا۔ مولانا رومی کس انداز سے اس کو بیان کرتے ہیں۔

از پئے تو در غریبی ساخته

شاہی و شہزادگی در باخته

## سلطان ابراہیم ابن ادہم رحمۃ اللہ علیہ کی کرامت

آہ! مولانا جلال الدین رومی رحمۃ اللہ علیہ جیسے ولی اللہ کی زبان سے سنو! فرماتے ہیں کہ سلطان ابراہیم ابن ادہم رحمۃ اللہ علیہ شاہی و شہزادگی کو آپ کی محبت میں ہار گیا، آپ کی محبت میں دریائے دجلہ کے کنارے عبادت کر رہا ہے، جب عبادت کرتے ہوئے دس سال ہو گئے تو ایک وزیر آیا اس نے کہا کہ آہ! بادشاہت چھوڑ کر یہ بے وقوف کیسا ملائین گیا ہے بس حضرت کو اللہ کے حکم سے کشف ہو گیا، سمجھ گئے کہ یہ وزیر مجھ کو بے وقوف سمجھ رہا ہے، فوراً اپنی سوئی دریا میں ڈال دی اور حکم دیا کہ اے دریا کی مچھلیو! میری سوئی لاؤ، دوستو! یہ واقعہ مولانا رومی کی مثنوی سے پیش کر رہا ہوں، فارسی کو اردو میں بیان کر رہا ہوں، فرمایا اے مچھلیو! میری سوئی لاؤ، مولانا جلال الدین رومی رحمۃ اللہ علیہ فرماتے ہیں۔

صد ہزاراں ماہیے اَللیسے

سوزنِ زر بر لبِ ہر ماہیے

میرے شیخ کبھی اس شعر کو پڑھاتے تھے تو انگلی ہونٹوں کے سامنے رکھ کر اشارہ کرتے تھے۔



سوزن زر یعنی سونے کی سوئی ہر مچھلی کے منہ میں تھی، ایک لاکھ مچھلیاں سونے کی سوئی لے کر حاضر ہو گئیں، آپ نے ڈانٹ کر فرمایا کہ اے مچھلیو! اس امت کے لیے سونے چاندی کا استعمال جائز نہیں ہے، میری لوہے کی سوئی لاؤ، ایک مچھلی نے غوطہ مارا اور لوہے کی سوئی لے آئی، وزیر قدموں میں گر کر رونے لگا کہ آہ! یہ مچھلیاں جانور ہو کر اس ولی اللہ کو پہچانتی ہیں اور میں انسان ہو کر اس ولی اللہ کو نہیں پہچان سکا، مجھ سے بہتر تو یہ جانور ہیں۔ بعض لوگ ایسے بھی نالائق ہوتے ہیں جو اولیاء اللہ کے ساتھ بدگمانی کرتے ہیں، انہیں پہچانتے۔

اشقیاء را دیدہ بینا نہ بود

نیک و بد در دیدہ شاں یکساں نمود

خدا کسی بد بخت کو دید و بینائی نہیں دیتا۔ اللہ اپنی محبت کا غم کس کو دیتا ہے؟ سرمد رحمۃ اللہ علیہ فرماتے ہیں۔

سرمد غم عشق بواہوس را نہ دہند

سوزِ غم پروانہ گس را نہ دہند

اے سرمد! اللہ اپنی محبت کا غم دنیا کے کتوں کو نہیں دیتا، دنیا کے لالچیوں کو نہیں دیتا، پروانوں کے چراغ پر جل جانے اور فدا ہونے کا جذبہ مکھیوں کو نہیں ملتا، مکھیوں کا کام اپنے آپ کو پیشاب پاخانے کی غلاظت و نجاست میں ڈبونا ہے اور پروانوں کا کام روشنی پر فدا ہونا ہے، اللہ جس کو یہ نعمت دے دے اس کا بہت بڑا احسان ہے۔

تو اس وزیر نے کہا کہ جو درجہ آپ کو ملا ہے مجھے بھی اللہ سے یہ درجہ دلوا دیں، میں بھی آپ کے ساتھ دریا کے کنارے رہوں گا چنانچہ وہ وزیر چھ مہینے ان کے ساتھ رہا اور ولی اللہ بن کر واپس ہوا۔ جو ولی کے ساتھ پیوند لگائے گا ولی اللہ نہیں بنے گا؟ دیسی آم لنگڑے آم سے پیوند لگائے گا تو وہ دیسی آم رہے گا؟ لنگڑا آم بن جائے گا، مگر ایک شرط ہے، وہ یہ کہ نیکی کی شاخ سے پیوند اور جوڑ مضبوط ہو اور گناہوں سے بھی بچتا ہو، کنکر پتھر چھوڑ دینے میں تاخیر کرنا بے وقوفی ہے۔ کیا گناہ اچھی چیز ہے؟ کنکر پتھر ہے۔ خراب چیز دے کر اگر اللہ مل جائے تو نہایت سستا سودا ہے۔ ایک بزرگ شاعر کہتے ہیں کہ جب میں نے سب گناہوں کو چھوڑ دیا تو اللہ کو پا گیا، تب یہ شعر کہل





جمادے چند دادم جاں خریدم

محمد اللہ عجب ارزاں خریدم

چند کنکر پتھر جیسے گناہ کو چھوڑ کر میں اللہ کو پا گیا، خدا کا شکر ہے کہ نہایت سستے داموں مجھے خدا مل گیا۔ اب پیر چنگی کا قصہ سنا کر ختم کرتا ہوں۔ حضرت عمر رضی اللہ تعالیٰ عنہ کا زمانہ ہے، مدینہ کے قبرستان میں گانے بجانے والا پیر چنگی ایک ٹوٹی ہوئی قبر میں لیٹا چنگ بجا کر اللہ کو اپنا بھجن سنا رہا ہے اور کہہ رہا ہے: اے اللہ! میں نے ساری عمر دنیا کو اپنی آواز سے مست کیا لیکن جب بڑھاپے میں میری آواز خراب ہو گئی تو دنیا نے مجھے چھوڑ دیا، اب میں تجھے اپنی آواز سناؤں گا کیوں کہ تو نے مجھے پیدا کیا ہے، میں تیرا ہی بندہ ہوں، جب ماں باپ اپنے لنگڑے لو لے اپنا بچ نالائق بچوں کو نہیں چھوڑتے، ان کو بھی روٹی دیتے ہیں تو آپ نے تو مجھ کو پیدا کیا ہے، میری خراب آواز کا خریدار اب آپ کی رحمت کے سوا کوئی نہیں ہے، سب نے مجھ کو لات مار دی، اب نہ کوئی بڑھا سنتا ہے نہ بڑھی، نہ بچہ نہ جوان سب مجھ سے بھاگ گئے۔ جب اس نے یہ کہا کہ پوری دنیا میں اب میرا تیرے سوا کوئی نہیں ہے، اب آپ ہیں اور میں نالائق ہوں، اگر آپ نے بھی میری آواز قبول نہیں کی تو میں کہاں جاؤں گا؟ تو اللہ کو اس کی یہ آہ وزاری پسند آگئی۔ آہ! اگر کوئی بچہ ماں کے سینے پر پاخانہ کر رہا ہو تو کیا ماں اس کو اٹھا کر پھینک دیتی ہے؟ اسی طرح یہ ظالم گناہ کر کے بھی خدا کا پیار پارہا ہے حالانکہ چنگ بجا رہا ہے اور بھجن گارہا ہے، بتاؤ یہ شریعت کے خلاف ہے یا نہیں؟ لیکن چوں کہ اخلاص کے ساتھ کہہ رہا تھا اور اللہ تعالیٰ اسے اپنا بنانے والے تھے، جس کو خدا اپنا بناتا ہے تو اس کے دل میں پہلے ہی اثرات پیدا ہونے لگتے ہیں، جب سورج نکلتا ہے تو مشرق کی طرف آسمان لال ہو جاتا ہے یا نہیں؟ سورج نکلنے سے ایک گھنٹہ پہلے آسمان لال ہو جاتا ہے، جس کو خدا اپنا ولی بنانا چاہتا ہے اس کے دل میں بھی کچھ آثار و انقلاب پیدا ہوتے ہیں جو اس کے حالات بدل دیتے ہیں اور وہ بزبانِ حال یہ کہتا ہے۔

نہ میں دیوانہ ہوں اصغر نہ مجھ کو ذوقِ عریانی

کوئی کھینچے لیے جاتا ہے خود جیب و گریباں کو



ہم نے لیا ہے داغِ دل کھوکے بہارِ زندگی  
ایک گل تر کے واسطے میں نے چمن لٹا دیا

بد نظری کرنے والوں سے کہتا ہوں، اپنے دوستوں سے بھی کہتا ہوں اور اپنے نفس سے بھی کہ اللہ ایسے نہیں ملے گا، دنیا کے جتنے حسین ہیں ان سب کو چھوڑ دو تب خدا ملتا ہے، مگر حلال بیوی کو مت چھوڑ دینا اگرچہ اس کی جدائی شاق ہو لیکن وہ مضر نہیں ہے۔

توڑ ڈالے مہ و خورشید ہزاروں ہم نے  
تب کہیں جا کے دکھایا رخِ زیبا تو نے

نظر کی حفاظت کرو ایمانی حلاوت ملے گی ان شاء اللہ، نظر بچانے سے دل کو دکھ تو ہو گا مگر اس ٹوٹے ہوئے دل پر اللہ تعالیٰ کا اتنا پیار نازل ہوتا ہے کہ وہ بہت بڑا ولی اللہ بنایا جاتا ہے، نظر کی حفاظت کو معمولی عمل مت سمجھیے، دل بادشاہ ہے لہذا اس کی مزدوری بھی بہت بڑی ہے۔ ایک ایک نظر بچانے پر اتنا ایمان بڑھے گا کہ آسمان برائے نام آسمان ہو گا۔ میرا شعر سن لیجیے

گزرتا ہے کبھی دل پر وہ غم جس کی کرامت سے  
مجھے تو یہ جہاں بے آسماں معلوم ہوتا ہے

یعنی ساتوں آسمان نام کے رہ جاتے ہیں گویا ہم خدا کو دیکھ رہے ہیں۔ تھوڑی سی ہمت کرو دوستو! تھوڑی سی محنت کرو، گناہ چھوڑنے کا غم اٹھا لو، ہم زیادہ وظیفے نہیں بتاتے، صرف یہی کہتے ہیں کہ سب گناہ چھوڑ دو فرض، واجب، سنت مؤکدہ اور گناہ سے بچنا اولیاء اللہ کا راستہ ہے مگر جب اللہ اپنا ولی بنائے گا تو بغیر ان کے ذکر کے آپ کو خود چین نہیں ملے گا، بتاؤ مچھلی کو پانی کے بغیر چین ملتا ہے؟ جب مچھلی کو پانی سے نکالتے ہو تو وہ تڑپتی ہے یا نہیں؟ تو اللہ والا وہ ہے جو خدا کی محبت میں اپنے دل کو تڑپتا ہوا محسوس کرنے لگے، وہ مجبورِ محبت ہو کر رہ جائے۔

بھلاتا ہوں پھر بھی وہ یاد آرہے ہیں

تو اللہ تعالیٰ کا پیار دیکھو جب پیر چنگی نے کہا کہ اے خدا! اب میری آواز کسی کو پسند نہیں ہے، ساری دنیا نے مجھ کو چھوڑ دیا، اگر آپ بھی پیار نہیں کریں گے اور میرے پیٹ میں روٹی نہیں ڈالیں گے تو میں تو بھوکوں مر جاؤں گا۔ کیا کوئی ابا اماں اپنے لنگڑے لو لے بچے کو چھوڑ دیتے



ہیں؟ دنیا والوں نے تو چھوڑ دیا اب تو آپ ہی کو کچھ سناؤں گا۔ بتائیے! اللہ میاں کو بھجن سنا رہا ہے اور باقاعدہ چنگ بھی بجا رہا ہے۔

مولانا رومی فرماتے ہیں کہ جیسے پاخانہ کرنے کی حالت میں بھی ماں کے دل میں بچے کی محبت کم نہیں ہوتی اور وہ بچے کو صاف کر کے، صابن سے اس کا منہ دھو کر اس کا چومالے لیتی ہے۔ اسی طرح جو خدا کے علم میں ولی ہوتا ہے اللہ تعالیٰ کی رحمت بھی اسے نہہلا دھلا کر اس کا چومالے لے گی **اَللّٰہُ یُبٰحِبُّ اللّٰہَ** توبہ کرنے والا اللہ کا پیارا بن جاتا ہے۔ اب دیکھیے مولانا رومی کی یہ بات بہت بڑی مستند کتاب سے پیش کر رہا ہوں، کسی اخبار کی بات نہیں ہے۔

## پیر چنگی کے قصے میں کیا سبق ہے؟

تو مولانا رومی فرماتے ہیں کہ اللہ تعالیٰ نے حضرت عمر رضی اللہ عنہ کو خواب میں دکھایا کہ میرا ایک بندہ مدینہ کے قبرستان میں ایک ٹوٹی ہوئی قبر میں لیٹا ہوا بھجن گا رہا ہے گو وہ اس وقت شریعت کے خلاف کام کر رہا ہے لیکن ہم سے فریاد کر رہا ہے کہ اے خدا! اب میری آواز خراب ہو گئی ہے، اب آپ کے سوا میرا کوئی سہارا نہیں ہے لہذا اے عمر! میں نے اس کو اپنا ولی بنا لیا ہے، یہ نہ سمجھنا کہ وہ گناہ سے توبہ نہیں کرے گا، توفیق توبہ میرے ہاتھ میں ہے، میں جس کو بھی ولی بناتا ہوں اس کو توفیق توبہ دے دیتا ہوں، توفیق توبہ ولایت کی علامات میں سے ہے **ثُمَّ تَابَ عَلَيْهِمْ لِيَتُوبُوا اٰمٰی وَفَقَّهْمُ لِلتَّوْبَةِ** اس کو آسمان سے توفیق توبہ دیتے ہیں تاکہ وہ زمین پر توبہ کر لے، توفیق توبہ آسمان سے آتی ہے تاکہ زمین والا توبہ کر کے اللہ کا پیارا بن جائے، ان کی رحمت یہاں بھی ہے وہاں بھی ہے، ان کا ہاتھ ہر جگہ پہنچا ہوا ہے۔ تو اللہ تعالیٰ نے حضرت عمر رضی اللہ تعالیٰ عنہ کو الہام فرمایا کہ اے عمر! تم جلالی ہو، لیکن میرے اس بندے کو کوڑے مت مارنا اگرچہ اس وقت نافرمانی کی حالت میں ہے، میں نے اس کو اپنا ولی بنانے کا فیصلہ کر لیا ہے، وہ بغیر کوڑے کے توبہ کرے گا۔ اب حضرت عمر رضی اللہ تعالیٰ عنہ حکم خدا سے مدینہ کے قبرستان کی ایک ایک قبر میں جھانک کر پیر چنگی کو تلاش کر رہے ہیں،



دیکھا کہ ایک ٹوٹی ہوئی قبر میں ایک بڑھا سارنگی لیے ہوئے چیں چیں ہیں ہیں کر رہا ہے اور اللہ کو بھجن سنا رہا ہے کہ اے اللہ! سوا تیرے کوئی سہارا نہیں ہے، حضرت عمر رضی اللہ تعالیٰ عنہ سمجھ گئے کہ یہی ہے وہ لیکن جب بڑھے نے حضرت عمر رضی اللہ تعالیٰ عنہ کو دیکھا تو کانپنے لگا کہ اب تو پٹائی ہوگی، کوڑے لگیں گے۔ حضرت عمر رضی اللہ تعالیٰ عنہ نے جب اس کو دیکھا کہ ڈر کے مارے کانپ رہا ہے تو فرمایا کہ اے شخص! عمر کی مجال نہیں ہے کہ تجھ کو کوڑا مارے، خدا نے تجھ کو سلام فرمایا ہے اور کہا ہے کہ میرے بندے کو خوشخبری سنادو، میں نے اس کے بھجن کو قبول کر لیا، اس کی آواز کو قبول کر لیا اور اے عمر! بیت المال سے ہر مہینہ اس کے لیے وظیفہ مقرر کر دو، اللہ نے تیرا وظیفہ تیرے کھانے پینے کا گزارہ الاؤنس مقرر کر دیا ہے، اب تو کوئی فکر مت کر۔ بس جب پیر چنگی نے حضرت عمر رضی اللہ تعالیٰ عنہ سے اللہ کا سلام سنا تو پتھر اٹھایا اور آلہ گناہ یعنی سارنگی کو چور چور کر دیا اور امیر المؤمنین حضرت عمر رضی اللہ تعالیٰ عنہ کے ہاتھ پر بیعت ہو کر تابعی ہوا، ولی اللہ ہوا اور اس نے کہا کہ اے امیر المؤمنین سن لیجیے! اب میں کبھی اللہ کی نافرمانی نہیں کروں گا کیوں کہ ساری دنیا نے مجھ کو لات ماری مگر میرے اللہ نے اس حالت میں بھی مجھے نہیں چھوڑا، میری آہ کو سن لیا۔ جس کا کوئی نہ ہو اس کا اللہ ہوتا ہے، جس کو ساری دنیا چھوڑ دے اللہ اس کو بھی نہیں چھوڑتا۔

تو پیر چنگی سارنگی توڑ کر تابع ہو گیا، متقی ہو گیا، سب گناہوں سے توبہ کر لی۔ اللہ تعالیٰ جس کو اپنا بنا چاہتا ہے اس کی ولایت کا نقطہ آغاز توبہ ہے، گناہ چھوڑنا ہے۔ جس ظالم کو گناہ چھوڑنے کی توفیق نہیں ہو رہی وہ بہت خسارے میں ہے، اگر اسی وقت موت آگئی تو گناہ کی حالت میں جائے گا یا نہیں؟ بس اس لیے چند باتیں اور عرض کر دیں کہ اللہ تعالیٰ ہم سب کو اپنی محبت عطا فرمائے، آمین۔

## ہدایت کے معنی

میں نے خطبہ میں جو آیت تلاوت کی تھی اب اس کی تفسیر سن لیجیے۔ اللہ تعالیٰ فرماتے ہیں کہ اللہ جس کی ہدایت کا ارادہ کرتا ہے اس کا سینہ کھول دیتا ہے، اور ہدایت کے دو معنی ہیں: **إِذَاتَةُ الطَّرِيقِ** اور **إِيصَالُ إِلَى الْمَطْلُوبِ** اللہ جس کے لیے ہدایت چاہتا ہے،



جس کو اپنا پیارا بنانا چاہتا ہے تو اسے **إِرَاقَةُ الطَّرِيقِ** بھی دیتا ہے اور **إِيصَالُ إِلَى الْمَطْلُوبِ** بھی دیتا ہے یعنی اسے راستہ بھی دکھاتا ہے اور منزل تک بھی پہنچاتا ہے،<sup>۱</sup> یہ نہیں کہ راستہ تو دکھا دیا لیکن منزل تک نہیں پہنچایا تو اللہ جسے اللہ والا بنانا چاہتا ہے اُس کا سینہ اسلام کے لیے کھول دیتا ہے یعنی مثبت اعمال مثلاً نماز روزہ بھی اس پر آسان کر دیتا ہے اور عورتوں سے بد نظری کرنا، شراب پینا، ماں باپ سے لڑنا، بیوی کی پٹائی کرنا غرض جتنی باتیں اللہ کی ناراضگی اور سرورِ عالم صلی اللہ تعالیٰ علیہ وسلم کی نافرمانی کی ہیں سب باتیں چھوڑ دینا بھی اس پر آسان فرما دیتا ہے، پھر گناہ کرنے میں اس کو موت نظر آنے لگتی ہے، اللہ اس کا سینہ اسلام کے احکام پر عمل کرنے کے لیے کھول دیتا ہے۔

## شرح صدر کے معنی

جب یہ آیت نازل ہوئی:

**فَن يُرِيهِ اللَّهُ أَنْ يَهْدِيَهُ يَشْرَحَ صَدْرَهُ لِلْإِسْلَامِ**

تو حضور صلی اللہ تعالیٰ علیہ وسلم نے فرمایا کہ اے صحابہ! آج یہ آیت نازل ہوئی ہے کہ جس کو اللہ تعالیٰ اپنا بنانا چاہتا ہے تو اپنی خوشی کے اعمال کو اس پر آسان کر دیتا ہے اور اپنی ناراضگی اور غضب کے اعمال کو اس پر مشکل کر دیتا ہے اور ان کا راستہ بند کر دیتا ہے۔ صحابہ نے پوچھا: **يَا رَسُولَ اللَّهِ! مَا هَذَا الشَّرْحُ؟** یا رسول اللہ! اس کی کیا شرح ہے یعنی سینہ کس طرح کھلتا ہے؟ آپ نے فرمایا: **إِنَّ النُّورَ إِذَا قُدِفَ فِي الْقَلْبِ** جب اللہ کا نور سینے میں داخل ہوتا ہے تو **إِن شَرَحَ لَهُ الصَّدْرُ** سینہ کھل جاتا ہے، دل بہت بڑا ہو جاتا ہے جیسے ایک راجہ نے ایک غریب جھونپڑی والے سے کہا کہ میرا دل تم سے دوستی کرنے کو چاہ رہا ہے، اس نے کہا کہ حضور! آپ تو جب آئیں گے ہاتھی پر بیٹھ کر آئیں گے اور میری جھونپڑی کا دروازہ چھوٹا سا ہے، میں خود جھک کر داخل ہوتا ہوں۔ لہذا میں آپ کی دوستی کے قابل نہیں ہوں، راجہ نے کہا کہ تم فکر مت کرو، میں جس سے دوستی کرتا ہوں اس کے گھر کا دروازہ اتنا بڑا بناتا ہوں جس



میں میں اپنے ہاتھی پر بیٹھ کر داخل ہو سکوں۔ تو بزرگانِ دین فرماتے ہیں کہ اللہ تعالیٰ جس کو اپنا ولی بنانا چاہتے ہیں اس کا دل اتنا بڑا بنا دیتے ہیں کہ وہ اللہ کے حکموں پر جان دیتا ہے، خدا کی ناراضگی کو وہ اپنی موت سمجھتا ہے۔ اس مثال سے بات سمجھ میں آگئی کہ جس کا دل اللہ اپنے لیے تجویز کرے گا اس کا دل بڑا بنائے گا یا نہیں؟ جس طرح راجہ مخلوق ہو کر غریبوں کا گھر بناتا ہے اسی طرح اللہ تعالیٰ جس کے دل کو اپنا گھر بناتے ہیں اس کا دل بھی بڑا کر دیتے ہیں۔

مولانا رومی رحمۃ اللہ علیہ فرماتے ہیں

بادہ در جو شش گدائے جوشِ ما است

چرخ در گردش اسیرِ ہوشِ ما است

یہ شراب کیا جانے مستی کو؟ اس کی مستی میری مستی کی گدائے اور پورا آسمان میرے دل کا ادنیٰ قیدی ہے، میرے ہوش کا قیدی ہے۔ اور فرماتے ہیں کہ اولیاء اللہ کے جسم کی کمزوری دیکھ کر ان کو حقیر مت سمجھو۔

ظاہرِ را پشہ آرد پرخ

باطنش باشد محیطِ ہفت چرخ

اگرچہ اولیاء اللہ کا ظاہر کمزور ہے کہ اگر انہیں ایک مچھر بھی کاٹ لے تو بے چارے پریشان ہو جاتے ہیں، لیکن ان کا دل ساتوں آسمانوں کو اپنے اندر لیے ہوئے ہوتا ہے، ارے! جب آسمان والے کو لیے ہوئے ہیں، جب آسمان کے خالق کو اپنے اندر رکھتے ہیں تو آسمانوں کی کیا حقیقت ہے؟ ایک بزرگ سے کسی نے کہا کہ حضور! لوگ آپ کو شاہ صاحب شاہ صاحب کہتے ہیں تو آپ کے پاس کتنا سونا ہے؟ وہ سمجھتا تھا کہ شاہ ہونے کے لیے سونا ہونا ضروری ہے، اس اللہ والے نے کہا

بخانہ زر نمی دارم فقیرم

ولے دارم خدائے زر امیرم

میرے گھر میں سونا نہیں ہے میں فقیر ہوں لیکن میں سونے کے خالق، سونے کے پیدا کرنے والے کو اپنے دل میں رکھتا ہوں، تم اپنے دل میں مخلوق رکھتے ہو، میں خالق رکھتا ہوں، تم





مخلوق زر کو رکھتے ہو، میں خالق زر رکھتا ہوں۔ آہ! میں کس طرح اپنے دل کی بات آپ کے دلوں میں اتار دوں؟ واللہ! مسجد میں اختر کہتا ہے کہ اگر ہم اللہ والے بن جائیں تو سلطنت، سورج اور چاند، آسمان وزمین آپ کو اپنے قدموں کے نیچے معلوم ہوں گے۔ ایک بزرگ فرماتے ہیں کہ جب بندہ دعا مانگتا ہے تو اس کا ہاتھ خدا کے سامنے ہوتا ہے اور پوری کائنات اس کے ہاتھ کے نیچے ہوتی ہے، دعا مانگتے وقت اس کا ہاتھ براہ راست اللہ کے سامنے ہوتا ہے۔ اللہ تعالیٰ ہمیں اپنے اولیاء کی عظمت عطا فرمائے۔

## شرح صدر کی علامات

میر صاحب نے ایک بات یاد دلانی کہ صحابہ نے پوچھا کہ سینہ کیسے کھلتا ہے؟ آپ صلی اللہ تعالیٰ علیہ وسلم نے فرمایا کہ ایک نور دل میں داخل ہوتا ہے جس سے سینہ کھل جاتا ہے پھر صحابہ نے عرض کیا: **هَلْ لَدَاكَ مِنْ عَلَامَةٍ؟** کیا اس کی کوئی علامت ہے کہ نور دل میں داخل ہو گیا ہے؟ ارشاد فرمایا کہ تین علامات ہیں جس کی ہدایت کا اللہ ارادہ کرتا ہے اور اپنا نور اس کے دل میں ڈالتا ہے تو اس پر تین علامات ظاہر ہو جاتی ہیں: نمبر ایک:

### الْتَجَافِ عَنِ دَارِ الْعُرْوَةِ

دنیا سے اس کا دل اُچاٹ ہو جاتا ہے، سب حسین مردہ نظر آتے ہیں، کتنی ہی خوبصورت عورتیں سامنے ہوں سمجھتا ہے کہ سب قبر میں جانے والی ہیں، ساری دنیا اس کو مُردار نظر آتی ہے۔ دنیا دھوکے کا گھر ہے، جب قبر میں جنازہ اُترتا ہے تو کسی کی بیوی ساتھ جاتی ہے؟ کاروبار، موٹر، ٹیلی فون کیا قبر کے اندر جاتا ہے؟ اس لیے اس کا دل سمجھ جاتا ہے کہ یہ سب چند روز کے دوست ہیں، زمین کے نیچے میرا اللہ ہی کام آئے گا، اس لیے وہ اللہ کی محبت کو اپنے اوپر بیوی بچوں سے بھی زیادہ غالب رکھتا ہے، کاروبار سے بھی زیادہ غالب رکھتا ہے، موٹر اور کار سے بھی زیادہ غالب رکھتا ہے اور ساری دنیا، ساری کائنات بلکہ سورج اور چاند سے بھی رُوکش ہو جاتا ہے۔

خدا کی یاد میں بیٹھے جو سب سے بے غرض ہو کر

تو اپنا بوریا بھی پھر ہمیں تختِ سلیمان تھا



اور

تمنا ہے کہ اب کوئی جگہ ایسی کہیں ہوتی  
 اکیلے بیٹھے رہتے یاد ان کی دل نشیں ہوتی  
 ستاروں کو یہ حسرت ہے کہ وہ ہوتے مرے آنسو  
 تمنا کہکشاں کو ہے کہ میری آستین ہوتی  
 دکھاتے ہم تمہیں اپنے تڑپنے کا مزہ لیکن  
 جو عالم بے فلک ہوتا جو دنیا بے زمیں ہوتی

جب ہم اللہ کی یاد میں تڑپ کر اوپر جاتے ہیں تو ہم کو آسمان روکتا ہے، نیچے تڑپ کے آتے ہیں  
 تو زمین روکتی ہے۔ ایک اللہ والے کا شعر ہے۔

نہیں کرتے ہیں وعدہ دید کا وہ حشر سے پہلے  
 دل بے تاب کی ضد ہے ابھی ہوتی یہیں ہوتی

اہل اللہ سے بدگمانی کرنے والو! سن لو کہ خواجہ صاحب کیا فرماتے ہیں، اس سے پتا چلتا ہے کہ  
 اللہ والوں کی زندگی کس طرح گزرتی ہے۔

پتا چلتا کہ غم میں زندگی کیوں کر گزرتی ہے  
 ترے قالب میں کچھ دن کو مری جانِ حزیں ہوتی

کسی اللہ والے کی جان تمہارے جسم میں ڈال دی جائے تب پتا چلے گا کہ وہ کتنی تلوار کھاتے ہیں،  
 ہر گناہ سے بچتے ہیں، اللہ کے لیے ہر وقت غم اٹھاتے ہیں، یہی وجہ ہے کہ وہ شہیدوں کے ساتھ  
 اٹھائے جائیں گے۔ جو عورتوں سے نظر بچائے گا، بڑے بڑے گندے تقاضوں کا خون کرے گا،  
 بڑی خواہش پر اللہ کے حکم کا چاقو چلائے گا وہ قیامت کے دن شہیدوں کے ساتھ اٹھایا جائے گا،  
 کافر سے لڑ کر گردن پر جو تلوار چلتی ہے اس خون کو دنیا دیکھتی ہے لیکن جو اندر ہی اندر تقویٰ  
 کے لیے اپنی بڑی خواہشات کا خون کر رہے ہیں اس خون کو صرف اللہ دیکھتا ہے۔ دیکھ لو تفسیر  
 بیان القرآن میں ہے کہ سالکین اور جہاد اکبر یعنی نفس کا مقابلہ کر کے جو لوگ گناہ چھوڑتے ہیں



اللہ ان کو شہیدوں کے ساتھ اٹھائے گا۔ شرح صدر یعنی سینہ کھلنے کی دوسری علامت ہے:

### الْإِنَابَةُ إِلَى دَارِ الْخُلُودِ

ہندو سادھو بھی **الْتَجَافِي عَنْ دَارِ الْعُزُورِ** پر عمل کر لیتا ہے مگر آخرت کی طرف وہ متوجہ نہیں ہوتا اس لیے دوسری شرط لگادی **وَالْإِنَابَةُ إِلَى دَارِ الْخُلُودِ** اس کو ہر وقت آخرت کی یاد رہتی ہے جیسے اگر مچھلی پانی سے نکالی جائے تو اسے ہر وقت پانی ہی کی یاد رہتی ہے ایسے ہی انہیں بھی ہر وقت آخرت کی یاد رہتی ہے۔ اور شرح صدر کی آخری علامت ہے:

### وَالْإِسْتِعْدَادُ لِلْمَوْتِ قَبْلَ نَزْوِلِهِ ۞

موت کے آنے سے پہلے قضا نماز، قضا روزے ادا کر لیتے ہیں، زکوٰۃ کا بقایا دے دیتے ہیں، اپنی فائل درست رکھنے کی کوشش کرتے ہیں۔

نہ جانے بلا لے پیا کس گھڑی

تو رہ جائے تکتی کھڑی کی کھڑی

اب دو تین سنتیں بتاتا ہوں تاکہ ہماری زندگی میں سنتیں زندہ ہوں: نمبر ۱۔ جب اوپر چڑھو تو **اللَّهُ أَكْبَرُ** کہو، نیچے اترو تو **سُبْحَانَ اللَّهِ** کہو، یہ بخاری شریف کی روایت ہے، حضور صلی اللہ علیہ وسلم کی سنت ہے۔ دوسری سنت یہ ہے کہ نماز کی نیت باندھتے وقت سر جھکانے کو علماء نے بدعت لکھا ہے، سر جھکانا اور ہاتھ باندھنا یہ نماز کے اندر کا ادب ہے، اللہ کے دربار کا ادب ہے، جب تک امام **اللَّهُ أَكْبَرُ** نہ کہے ہاتھ نہ باندھو، ہاتھ کھولے رکھو۔

### ایک خاص وظیفہ

ایک وظیفہ بتاتا ہوں سو مرتبہ **لَا إِلَهَ إِلَّا اللَّهُ** پڑھ لیا کیجیے، درمیان درمیان میں **مُحَمَّدٌ رَسُولُ اللَّهِ صَلَّى اللَّهُ عَلَيْهِ وَسَلَّمَ** بھی ملاتے رہیں تو قیامت کے دن چہرہ ایسا چمکے گا جیسے چودھویں تاریخ کا چاند۔ اور اگر کوئی مقروض ہو، کسی کی بیٹی کا رشتہ نہ مل رہا، کسی پر قرض



ہے، کوئی روپیہ لے کر بھاگ گیا یا بیسہ نہیں دے رہا ہے تو میں ایک وظیفہ بہت زبردست تجربہ کا بتاتا ہوں جس نے پڑھا ہے الحمد للہ کامیاب ہوا ہے۔ **يَا صَدُّ يَا عَزِيزُ يَا مُغْنِي يَا نَاصِرُ** اللہ تعالیٰ کے ان چار ناموں کو کثرت سے پڑھے۔

اب ایک قصہ سناتا ہوں، ایک حافظ عالم قاری مقروض ہو گئے، بیٹی کا رشتہ بھی نہیں مل رہا تھا، میں نے ان کو یہ چار نام **يَا صَدُّ يَا عَزِيزُ يَا مُغْنِي يَا نَاصِرُ** بتا دیے۔ چھ مہینے کے بعد میں ساؤتھ افریقہ گیا، راستے میں عمرہ کرنے کے لیے جدہ اُتر اتوان سے ملاقات ہو گئی تو میں نے کہا کہ حاجی صاحب کیا حال ہے؟ کہنے لگے: آپ نے تو مٹی کو سونا بنا دیا، آپ نے اللہ کے چار نام جو بتائے تھے میں نے ان کو پڑھا تو قرضہ بھی ادا ہو گیا، بیٹیوں کا رشتہ بھی ہو گیا اور میں مال دار بھی ہو گیا۔ اگر ان چار ناموں کو ایک سو گیارہ دفعہ پڑھ لیں تو بہتر ہے ورنہ چلتے پھرتے جتنا ہو سکے پڑھ لیں، کوئی تعداد نہیں ہے، ایک سو گیارہ مرتبہ اس لیے بتایا ہے کہ یہ **يَا كَافِي** کا امجد ہے۔ ایک مرتبہ میں نے ایک صاحب سے پوچھا کہ چائے پیئیں گے؟ کہنے لگے نہیں کافی پیوں گا، میں نے کہا: چائے میں سچ ہے اور کافی میں اللہ کا نام ہے لہذا اس کو کافی پلاؤ، تو وہ بہت ہنسے۔

ڈھاکہ میں ایک تاجر کو ایک آدمی ان کے چار پانچ لاکھ روپے نہیں دے رہا تھا، انہوں نے بھی اللہ کے یہ چار نام پڑھے تو اُس آدمی نے ان کا پیسہ بھی دے دیا اور میرے ہاتھ پر تائب اور بیعت بھی ہو گیا۔ اس وظیفے کی برکت کے ایک دو نہیں کئی واقعات ہیں یہاں تک کہ میرے شیخ حضرت مولانا شاہ ابرار الحق صاحب نے مدینہ شریف میں ایک پریشان حال شخص کو جس کی بیٹی کا رشتہ نہیں مل رہا تھا اور وہ کچھ مقروض ہو گیا تھا اللہ کے یہ چار نام بتائے اور یہ بات حضرت نے خود مجھے بتائی، اللہ کا شکر ہے کہ میرے وظیفے کو میرے شیخ نے بھی قبول فرمایا۔

**يَا نَاصِرُ** سے مدد آجائے گی، **يَا عَزِيزُ** کے معنی ہیں زبردست طاقت والا، **يَا مُغْنِي** کے معنی ہیں مال دار کرنے والا اور علامہ آلوسی السید محمود بغدادی رحمۃ اللہ علیہ اپنی تفسیر روح المعانی میں حضرت ابو ہریرہ رضی اللہ تعالیٰ عنہ کی روایت نقل فرماتے ہیں: **قَالَ أَبُو هُرَيْرَةَ فِي تَفْسِيرِ الصَّادِ: الْمُسْتَعْنَى عَنْ كُلِّ أَحَدٍ وَالْمُحْتَاجُ إِلَيْهِ كُلِّ أَحَدٍ** یعنی



**صَمَدٌ** کی تفسیر یہ ہے کہ اللہ سارے عالم سے بے نیاز ہے اور کسی کا محتاج نہیں لیکن سارا عالم اُس کا محتاج ہے تو جو بندہ ان ناموں کو پڑھے گا ان شاء اللہ وہ کسی کا محتاج نہیں ہو گا بلکہ اس نام کی برکت سے لوگوں کی خدمت کرے گا، دوسروں کو مال دے گا۔ اس لیے میں علماء حضرات اور مدرسہ چلانے والوں کو کہتا ہوں کہ اللہ میاں کو زیادہ یاد کرو، ان شاء اللہ مال داروں کو اللہ آپ کے پاس بھیجے گا۔

اور جو بڈھا مرنے کے قریب ہو وہ **يَا كَرِيمٌ** پڑھتا رہے کیوں کہ **كَرِيمٌ** کے معنی ہیں جو نالائقوں پر بھی مہربانی کرے تو جب یہ سمجھو کہ اب ہمارا اللہ کے یہاں ڈیپارچر ہونے والا ہے، بلا و اقرب ہے اُس زمانہ میں **يَا كَرِيمٌ** زیادہ پڑھتے رہو اور **يَا كَرِيمٌ** کے معنی ہیں: **الَّذِي يَتَفَضَّلُ عَلَيْنَا بِدُونِ الْاِسْتِحْقَاقِ** <sup>۱۵</sup> یعنی جو ہم پر ہمارے استحقاق کے بغیر مہربانی کر دے، ہم تو جہنم کے قابل ہیں مگر وہ اپنی رحمت سے ہمیں جنت دے دے۔ محدثین نے **كَرِيمٌ** کے معنی لکھے ہیں کہ جو نالائقوں پر بھی مہربانی کر دے وہ کریم ہے لہذا جب بندہ **يَا كَرِيمٌ** کہے گا تو اللہ کا کرم جوش میں آئے گا کہ میرا بندہ مجھے کریم کہہ رہا ہے لہذا میں کریم کی خوبی اس پر نازل کرتا ہوں اگرچہ تو نالائق ہے لیکن **يَا كَرِيمٌ** کہہ رہا ہے اور کریم کے معنی ہیں جو نالائقوں کو بھی محروم نہ کرے تو ہم اس کو کیسے محروم کر دیں؟ اس ظالم نے تو میرے ننانوے ناموں میں سے ایسا بردست نام لیا ہے کہ اپنی نالائقی کو بھی لائق بنا گیا۔

چلی شوخی نہ کچھ بادِ صبا کی

بگڑنے پر بھی زلف اس کی بنا کی

اللہ تعالیٰ کی رحمت کے کرم سے، **يَا كَرِيمٌ** کہنے سے گناہ گار کے بگڑے ہوئے حالات سنور جاتے ہیں بلکہ آج ہی سے **يَا كَرِيمٌ** کہو تاکہ جب خدا کا کرم آئے گا تو بندہ ولی اللہ ہو جائے گا ان شاء اللہ تعالیٰ۔

اب دعا کر لیں کہ یا اللہ! ہماری جانِ ناتواں پر اپنی رحمت سے ایک کروڑ جانِ توانا عطا فرما، اے اللہ! سارے عالم میں آپ کی محبت کے نشر کرنے میں اور اپنے کریم ہونے کے



صدقے میں اختر کو بھی قبول فرما، میرے سارے دوستوں کو بھی قبول فرما، جو لوگ مجھ سے بیعت ہیں، میری کشتی میں ہیں ان کو میری کشتی کے ساتھ سلامتی کے ساتھ پار کرادے، یارب العالمین میرے شاگردوں کو ایسا درد بھرادل عطا فرمادے کہ سارے عالم میں آپ کی محبت کے درد کو پھیلائیں۔

دونوں عالم کی کیا ہے حقیقت

جتنے عالم ہوں تجھ پر لٹائیں

دونوں عالم کی کیا حقیقت ہے؟ لاکھوں عالم آپ پر فدا کر دیے جائیں تو بھی آپ کی محبت کا حق ادا نہیں ہو سکتا اے خدا! تیری محبت، تیری بڑائی، تیری عظمت کی تعریف سرورِ عالم صلی اللہ علیہ وسلم نے خونِ نبوت سے کی ہے، طائف کے بازار میں اور احد کے دامن میں تیرے واسطے حضور صلی اللہ تعالیٰ علیہ وسلم کا خون مبارک بہا ہے، ہم آپ کی محبت کا حق کیا ادا کریں گے صرف آپ کی توفیق کا سہارا ہے، اپنی رحمت سے ہم سب کو اللہ والا بنادے اور ہماری آخرت بھی بنادے، جس کو جس گناہ کی عادت ہے اے اللہ! وہ گناہ اسے چھوڑنے کی توفیق دے، جب تک گناہ کرتا رہے گا ولی اللہ نہیں بنے گا، یا اللہ! تمام گناہوں کو چھوڑنے کی توفیق عطا فرما اور اپنے جذب سے ہم سب کو اپنا بنا اور جہاں جہاں بگلہ دیش میں اختر کا بیان ہوا ہے جہاں جہاں کائنات میں روئے زمین پر سفر ہوا ہے اے اللہ! جہاں جہاں آپ کی محبت کی بات سنائی ہے سب کو، جانِ اختر کو، میرے گھر والوں کو، میرے سب دوستوں کو اور ان کے گھر والوں کو سب کو اولیاء اللہ بنادے، آمین۔

وَ اٰخِرُ دَعْوَانَا اِنِ الْحَمْدُ لِلّٰهِ رَبِّ الْعَالَمِيْنَ

وَ صَلَّى اللّٰهُ تَعَالٰى عَلٰى خَيْرِ خَلْقِهٖ مُحَمَّدٍ وَّ عَلٰى اٰلِهٖ وَصَحْبِهٖ اَجْمَعِيْنَ

بِرَحْمَتِكَ يَا اَرْحَمَ الرَّاحِمِيْنَ





اس وعظ سے کامل نفع حاصل کرنے کے لیے یہ دستور العمل کی میما اثر کھتا ہے

## دستور العمل

حکیم الامت مجدد الملت حضرت مولانا شاہ محمد اشرف علی صاحب تھانوی رحمۃ اللہ علیہ

وہ دستور العمل جو دل پر سے پردے اٹھاتا ہے، جس کے چند اجزاء ہیں، ایک تو کتابیں دیکھنا یا سننا۔ دوسرے مسائل دریافت کرتے رہنا۔ تیسرے اہل اللہ کے پاس آنا جانا اور اگر ان کی خدمت میں آمد و رفت نہ ہو سکے تو بجائے ان کی صحبت کے ایسے بزرگوں کی حکایات و ملفوظات ہی کا مطالعہ کرو یا سن لیا کرو اور اگر تھوڑی دیر ذکر اللہ بھی کر لیا کرو تو یہ اصلاح قلب میں بہت ہی معین ہے اور اسی ذکر کے وقت میں سے کچھ وقت محاسبہ کے لیے نکال لو جس میں اپنے نفس سے اس طرح باتیں کرو کہ

”اے نفس! ایک دن دنیا سے جانا ہے۔ موت بھی آنے والی ہے۔ اُس وقت یہ سب مال و دولت یہیں رہ جائے گا۔ بیوی بچے سب تجھے چھوڑ دیں گے۔ اور اللہ تعالیٰ سے واسطہ پڑے گا۔ اگر تیرے پاس نیک اعمال زیادہ ہوئے تو بخش جائے گا اور گناہ زیادہ ہوئے تو جہنم کا عذاب بھگتنا پڑے گا جو برداشت کے قابل نہیں ہے۔ اس لیے تو اپنے انجام کو سوچ اور آخرت کے لیے کچھ سامان کر۔ عمر بڑی قیمتی دولت ہے۔ اس کو فضول رایگاں مت برباد کر۔ مرنے کے بعد تو اس کی تمنا کرے گا کہ کاش! میں کچھ نیک عمل کر لوں جس سے مغفرت ہو جائے، مگر اس وقت تجھے یہ حسرت مفید نہ ہوگی۔ پس زندگی کو غنیمت سمجھ کر اس وقت اپنی مغفرت کا سامان کر لے۔“



## ولی اللہ بنانے والے چار اعمال

### تعلیم فرمودہ

شیخ العرب والعجم عارف باللہ حضرت اقدس مولانا شاہ حکیم محمد اختر صاحب دامت برکاتہم

چار اعمال ایسے ہیں کہ جو ان پر عمل کرے گا مرنے سے پہلے ان شاء اللہ تعالیٰ ولی اللہ بن کر دنیا سے جائے گا۔ نفس پر جبر کر کے اللہ کو خوش کرنے کے لیے جو مندرجہ ذیل اعمال کرے گا اس کو پورے دین پر عمل کرنا آسان ہو جائے گا اور وہ اللہ کا ولی ہو جائے گا۔

### (۱) ایک مٹھی داڑھی رکھنا

بخاری شریف کی حدیث ہے:

**خَالِفُوا الْمَشْرِكِينَ وَفِرُوا اللَّحْيَ وَأَحْفُوا الشَّوَارِبَ وَكَانَ بِنُ عُمَرَ**

**إِذَا حَجَّ أَوْ اعْتَمَرَ قَبْضَ عَلَىٰ حَيْتِهِ فَمَا فَضَلَ آخِذًا**

ترجمہ: مشرکین کی مخالفت کرو داڑھیوں کو بڑھاؤ اور مونچھوں کو کٹاؤ اور حضرت ابن عمر جب حج یا عمرہ کرتے تھے تو اپنی داڑھی کو اپنی مٹھی میں پکڑ لیتے تھے پس جو مٹھی سے زائد ہوتی تھی اس کو کاٹ دیتے تھے۔

بخاری شریف کی دوسری حدیث ہے کہ رسول اللہ صلی اللہ علیہ وسلم نے فرمایا:

**إِنَّهَ كَوَالِ الشَّوَارِبَ وَأَعْفُوا اللَّحْيَ**

ترجمہ: مونچھوں کو خوب باریک کتراؤ اور داڑھیوں کو بڑھاؤ۔

پس ایک مٹھی داڑھی رکھنا واجب ہے۔ جس طرح وتر کی نماز واجب ہے، عید الفطر کی نماز واجب ہے، بقرہ عید کی نماز واجب ہے، اسی طرح ایک مٹھی داڑھی رکھنا واجب ہے اور چاروں اماموں کا اس پر اجماع ہے، کسی امام کا اس میں اختلاف نہیں۔ علامہ شامی تحریر فرماتے ہیں:



أَمَا أَخَذَ اللَّحِيْمَةَ وَهِيَ مَادُونِ الْقَبْضَةِ كَمَا يَفْعَلُهُ

بَعْضُ الْمَغَارِبَةِ وَمُخْتَلِثَةُ الرِّجَالِ فَلَمْ يُبْعِثْ أَحَدٌ

ترجمہ: داڑھی کا کتر انا جبکہ وہ ایک مٹھی سے کم ہو جیسا کہ بعض اہل مغرب اور ہجڑے لوگ کرتے ہیں کسی کے نزدیک جائز نہیں۔

حکیم الامت مجدد الملت حضرت مولانا اشرف علی صاحب تھانوی رحمۃ اللہ علیہ بہشتی زیور جلد ۱۱، صفحہ ۱۱۵ پر تحریر فرماتے ہیں کہ داڑھی کا منڈانا یا ایک مٹھی سے کم پر کتر انا دونوں حرام ہیں، اور داڑھی داڑھ سے ہے اس لیے ٹھوڑی کے نیچے سے بھی ایک مٹھی ہونی چاہیے اور چہرے کے دائیں اور بائیں طرف سے بھی ایک مٹھی ہونا چاہیے یعنی تینوں طرف سے ایک مٹھی داڑھی رکھنا واجب ہے۔ بعض لوگ سامنے یعنی ٹھوڑی کے نیچے سے تو ایک مٹھی رکھ لیتے ہیں لیکن چہرے کے دائیں اور بائیں طرف سے کتر ادیتے ہیں، خوب سمجھ لیں کہ داڑھی تینوں طرف سے ایک مٹھی رکھنا واجب ہے، اگر ایک طرف سے بھی ایک مٹھی سے چاول برابر کم یعنی ذرا سی بھی کم ہوگی تو ایسا کرنا حرام اور گناہ کبیرہ ہے۔

## (۲) ٹخنے کھلے رکھنا

پاجامہ، شلوار، لنگی، جبہ اور اوپر سے آنے والے ہر لباس سے ٹخنوں کو ڈھانپنا مردوں کے لیے حرام اور کبیرہ گناہ ہے۔ بخاری شریف کی حدیث ہے:

مَا أَسْفَلَ مِنَ انْكَعَبَيْنِ مِنَ الْإِزَارِ فِي النَّارِ

ترجمہ: ازار (پاجامہ، لنگی، شلوار، کرتہ، عمامہ، چادر وغیرہ)

سے ٹخنوں کا جو حصہ چھپے گا دوزخ میں جائے گا۔

معلوم ہوا کہ مردوں کے لیے ٹخنے چھپانا کبیرہ گناہ ہے کیوں کہ صغیرہ گناہ پر دوزخ کی وعید نہیں آتی۔

## (۳) نگاہوں کی حفاظت کرنا

اس معاملے میں آج کل عام غفلت ہے۔ بد نظری کو لوگ گناہ ہی نہیں سمجھتے حالاں کہ



نگاہوں کی حفاظت کا حکم اللہ تعالیٰ نے قرآن پاک میں دیا ہے:

### قُلْ لِّلْمُؤْمِنِيْنَ يَغْضُؤْنَ مِنْ أَبْصَارِهِمْ

ترجمہ: اے نبی! آپ ایمان والوں سے کہہ دیجیے کہ اپنی بعض نگاہوں کی حفاظت کریں۔ یعنی نامحرم لڑکیوں اور عورتوں کو نہ دیکھیں۔ اسی طرح بے داڑھی مونچھ والے لڑکوں کو نہ دیکھیں یا اگر داڑھی مونچھ آجھی گئی ہے لیکن ان کی طرف میلان ہوتا ہے تو ان کی طرف بھی دیکھنا حرام ہے۔ غرض اس کا معیار یہ ہے کہ جن شکلوں کی طرف دیکھنے سے نفس کو حرام مزہ آئے ایسی شکلوں کی طرف دیکھنا حرام ہے۔ حفاظتِ نظر اتنی اہم چیز ہے کہ اللہ تعالیٰ نے قرآن پاک میں عورتوں کو الگ حکم دیا **يَغْضُؤْنَ مِنْ أَبْصَارِهِمْ** اپنی نگاہوں کی حفاظت کریں، جب کہ نماز روزہ اور دوسرے احکام میں عورتوں کو الگ سے حکم نہیں دیا گیا بلکہ مردوں کو حکم دیا گیا اور عورتیں تابع ہونے کی حیثیت سے ان احکام میں شامل ہیں۔ اور بخاری شریف کی حدیث ہے:

### زَنِ الْعَيْنِ النَّظْرُ

ترجمہ: آنکھوں کا زنا ہے نظر بازی۔  
نظر باز اور زنا کار اللہ کی ولایت کا خواب بھی نہیں دیکھ سکتا جب تک کہ اس فعل سے سچی توبہ نہ کرے۔ اور مشکوٰۃ شریف کی حدیث ہے:

### لَعَنَ اللَّهُ النَّاطِرَ وَالْمَنْظُورَ إِلَيْهِ

ترجمہ: اللہ تعالیٰ لعنت فرمائے بد نظری کرنے والے پر اور جو خود کو بد نظری کے لیے پیش کرے۔  
پس ناظر اور منظور دونوں پر اللہ کے رسول صلی اللہ علیہ وسلم نے لعنت کی بددعا فرمائی ہے۔ بزرگوں کی بددعا سے ڈرنے والے سید الانبیاء صلی اللہ علیہ وسلم کی بددعا سے ڈریں کہ آپ صلی اللہ علیہ وسلم کی غلامی کے صدقے ہی میں بزرگی ملتی ہے۔ لہذا اگر کسی حسین پر نظر پڑ جائے تو فوراً ہٹالو ایک لمحہ کو اس پر نہ رکنے دو۔ پس قرآن پاک کی مندرجہ بالا آیات مبارکہ اور



احادیث مبارکہ کی روشنی میں بد نظری کرنے والے کو تین بُرے القاب ملتے ہیں:

(۱)... اللہ ورسول کا نافرمان (۲)... آنکھوں کا زنا کار (۳)... ملعون

## (۴) قلب کی حفاظت کرنا

نظر کی حفاظت کے ساتھ دل کی بھی حفاظت ضروری ہے۔ بعض لوگ نگاہِ چشمی کی تو حفاظت کر لیتے ہیں لیکن نگاہِ قلبی کی حفاظت نہیں کرتے یعنی آنکھوں کی تو حفاظت کر لیتے ہیں لیکن دل کی نگاہ کی حفاظت نہیں کرتے اور دل میں حسین شکلوں کا خیال لا کر حرام مزہ لیتے ہیں، خوب سمجھ لیں کہ یہ بھی حرام ہے۔ اللہ تعالیٰ فرماتے ہیں:

**يَعْلَمُ خَائِنَةَ الْأَعْيُنِ وَمَا تُخْفِي الصُّدُورُ**

ترجمہ: اللہ تعالیٰ تمہاری آنکھوں کی چوری کو

اور تمہارے دلوں کے رازوں کو خوب جانتا ہے۔

ماضی کے گناہوں کے خیالات کا آنا بُرا نہیں لانا بُرا ہے۔ اگر گناہ خیال آجائے تو اس پر کوئی مؤاخذہ نہیں لیکن خیال آنے کے بعد اس میں مشغول ہو جانا یا پرانے گناہوں کو یاد کر کے اس سے مزہ لینا یا آئندہ گناہوں کی اسکیمیں بنانا یا حسینوں کا خیال دل میں لانا یہ سب حرام ہے اور اللہ تعالیٰ کی ناراضگی کا سبب ہے۔ اللہ تعالیٰ حفاظت فرمائیں اور ان حرام کاموں سے بچائیں جس کی برکت سے ان شاء اللہ تعالیٰ تمام گناہوں سے بچنا آسان ہو جائے گا۔

## مذکورہ بالا اعمال پر توفیق کے لیے چار تسبیحات

مذکورہ بالا چار حرام کاموں سے بچنے کے لیے مندرجہ ذیل چار وظائف ہیں جن کے پڑھنے سے روح میں طاقت آئے گی اور جب روح طاقت ور ہو جائے گی تو گناہوں سے بچنا آسان ہو جائے گا: ایک تسبیح (۱۰۰ بار) **لَا إِلَهَ إِلَّا اللَّهُ** پڑھیں۔ ایک تسبیح (۱۰۰ بار) **اللَّهُ أَكْبَرُ** پڑھیں۔ ایک تسبیح (۱۰۰ بار) استغفار کی پڑھیں۔ ایک تسبیح (۱۰۰ بار) دُرود شریف کی۔



اللہ تعالیٰ جس بندے کو اپنا دوست اور اپنا ولی بنا تا چاہتے ہیں اس کے دل میں اپنے کسی ولی کی محبت پیدا فرما دیتے ہیں پھر وہ ان کے پاس آنے جانے لگتا ہے۔ اس نیک صحبت کی برکت سے آہستہ آہستہ ایک دن وہ خود بھی اللہ کا ولی ہو جاتا ہے۔ اللہ کے یہ اولیاء کہاں ہوتے ہیں، ان کی تلاش کیسے کی جائے اور کیسے معلوم ہو کہ یہ سچے اولیاء اللہ ہیں؟ شیخ اعراب والجم عارف باللہ مجدد زمانہ حضرت اقدس مولانا شاہ حکیم محمد اختر صاحب رحمۃ اللہ علیہ نے اپنے وعظ ”اولیاء اللہ کی پہچان“ میں سچے اللہ والوں کی بہت سی علامات بیان کی ہیں مثلاً وہ تین شریعت و سنت ہوتے ہیں، ہر قسم کے چھوٹے بڑے گناہوں سے بچتے ہیں، اپنے اخلاق اور معاملات میں سچے اور کھڑے ہوتے ہیں اور مخلوق خدا پر شینق اور مہربان ہوتے ہیں۔ حضرت اقدس کا ارشاد ہے کہ اگر کسی کو اللہ والوں کے نام پر دھوکے باز، پاکٹ مار اور جعلی پیر مٹنے ہیں تب بھی وہ تھک پار کر صحیح اللہ والوں کی تلاش نہ چھوڑے، اپنا کام جاری رکھے تو ایک نہ ایک دن اس کے اخلاص کی برکت سے اللہ تعالیٰ اسے اپنے نیک اور مخلص بندوں تک پہنچا ہی دیں گے۔

[www.khansalib.org](http://www.khansalib.org)

ناشر

کتب خانہ مظہریہ

کتاب خانہ مظہریہ، سٹریٹ نمبر ۱۰، سیکشن ۱۰، لاہور۔ فون: ۳۷۳۳۳۳۳

